



شیخ الاسلام مفتی اعظم

جامع الصفات

علامہ شاہ محمد مظہر اللہ علیہ السلام شاہی امام و خطیب
مدرسہ مفتیوں دہلی

تصنیف

الحاج شیخ محمد یوسف بارٹی نقشبندی مجددی مظہری

ادیب فاضل، ایم. اے (فارسی)، دہلی یونیورسٹی، دہلی

الاداۃ مظہری کاشی سلامہ الہوی

سلامی جمیعوریہ پاکستان

بِسْمِ اللَّهِ الرَّحْمَنِ الرَّحِيمِ

نُفَقَةُ ذِي نُفَقَةٍ وَرَمَادُهُ
أَنْ مَهْمَنْ
تَبَعِي أَشْعَاعَ
النَّوْمَ الْمَنْزَلَ

جامع الصفات

شیخ الاسلام حضرت مفتی اعظم شاہ محمد مظہر اللہ علیہ الرحمہ
(شاہی امام و خطیب مسجد جامع فتح پوری، دہلی)

الحاج شیخ محمد یونس باڑی نقشبندی مجددی مظہری
ادیب فاضل، ایم اے فارسی
(دہلی یونیورسٹی، دہلی)

ادارہ مظہرا سلام، لاہور

اسلامی جمہوریہ پاکستان

۱۴۲۹ھ / ۲۰۰۸ء

بیادگار

شیخ الاسلام مفتی اعظم ہند حضرت علامہ شاہ محمد مظہر اللہ رحمۃ اللہ علیہ
شاہی امام مسجد فتحپوری۔ دہلی

بفیضانِ نظر

سعادت لوح و قلم حضرت مسعود ملت پروفیسر ڈاکٹر محمد مسعود احمد قدس سرہ العزیز

نام کتاب ————— جامع الصفات حضرت حضرت مفتی اعظم

(”انوار مظہریہ“ کا ایک باب)

مصنف ————— الحاج محمد یوس بائزی مظہری

پروف ریڈنگ ————— محمد عبدالستار طاہر مسعودی

صفحات ————— ۷۲

تعداد ————— گیارہ سو (۱۱۰۰)

کمپوزنگ ————— انجاز کمپوزرز، اسلام پورہ، لاہور # 7152953

سن اشاعت ————— ذی قعده ۱۴۲۹ھ / نومبر ۲۰۰۸ء

ہدیہ ————— ۱- روپے

نوٹ:- بیرونی حضرات / روپے کے ڈاکٹ ایکٹ ارسال فرمائیں کہ طلب کریں

رابطہ

ادارہ مظہر اسلام، لاہور

۵۳۸۳۰ کوڈ / ۲۳ نئی آبادی، مجاہد آباد، مغلپورہ، لاہور

مشمولات

نمبر شمار	عنوان	صفحہ نمبر
۱	حضر راه علم و عرفان — علامہ محمد عبدالحکیم خاں اختر شاہ جہان پوری	۳
۲	تقریط — مجدد عصر مسعود ملت پروفیسر ڈاکٹر محمد مسعود احمد	۵
۳	حیات مظہری پر ایک نظر — مولانا جاوید اقبال مظہری	۱۳
تصانیف		۱۹
۴	جرأت ایمانی	۲۲
۵	اعتدال پسندی	۲۹
۶	اتباع	۳۳
۷	شفقت	۳۸
۸	پیاری دعائیں	۳۳
۹	بیبیت اور عاجزی	۳۵
۱۰	ستخادرات	۵۲
۱۱	کم گوئی	۵۶
۱۲	جوامع الکرم	۵۷
۱۳	حسن کلام	۵۸
۱۴	معمولات مبارکہ	۶۰
۱۵	دنیا سے بے رجیق	۶۹

بِسْمِ اللَّهِ الرَّحْمَنِ الرَّحِيمِ

خضر راہ

خروہ ملک نصیت، مشتی بندوستان خضر راہ علم و عرفان، رہنمائے عارفان
 حضرت مسعود کی تھے جو مقدس یادگار فخر ملت، فخر دیں، سرمایہ اہل جہاں
 ناکب شیخ مجدد، وارث علم نبی وہ امام الہست، شیخ کل، قطب زمان
 واقف علم شریعت، عارف راز خفی تھے علومِ معرفت کے ایک بحر بے کران
 خوش خیال و خوش ذہن و خوش مقال و خوش جہاں مصطفیٰ کا عشق ہی تھا آپ کی روح روایاں
 دشمنان مصطفیٰ سے وہ کنارہ کش رہے دین برحق کے اوہرہ ہر دم رہے وہ پاساں
 ترجمان الہست کون ہے ان کی طرح دور حاضر میں یقیناً آپ تھے حق کا نشان
 اس قدر مقبولیت پانی مرے سرکار نے دوست اور دشمن ہیں سب تعریف میں رطب المساں
 آپ کے با吞وں پر تو بہ کثرت لاحشوں نے گئے ناریوں کو کر دکھایا عازم سوئے جناں
 قتنہ گاندھی ہو یا تحریک شدھی سنگھن ان پر گرتے ہی رہے وہ صورت برق تپاں
 پائے استغلال حضرت میں نہ لغزش آسکی سخت سے بھی سخت تر آتے رہے پیش امتحان
 وقت آزادی ہوا بھارت میں جب خونی فساد آپ اُس دم عزم کا ثابت ہوئے کوہ گراں
 تھے منے طیب پلاتے نقشبندی جام سے شیخ سرہندی کے میخانے میں مثل خواجگاں
 یا الہی وہ غلام مظہر اللہ کر مجھے مرشد برحق رہے ہر وقت مجھ پر مہرباں
 قافد تو سوئے منزل جا رہا ہے دم بدم
 وائے آخر ہے نباہ ہم سے امیر کارہاں

نتیجہ فکر: حضرت علامہ عبدالحکیم اختر شاہ جہاں پوری مظہری علیہ الرحمہ

بِسْمِ اللَّهِ الرَّحْمَنِ الرَّحِيمِ

نَحْمَدُهُ وَنُصَلِّی وَنُسَلِّمُ عَلَیْ رَسُولِہِ الْکَرِیمِ

تَقْرِیظ

مسعود ملت پروفیسر ڈاکٹر محمد مسعود احمد
ایم۔ اے گولڈ میڈ لسٹ پی۔ ایچ۔ ڈی۔ اعزاز فضیلت

آن کی آنکھیں دیکھتی ہیں، آن کی زبان دیکھتی ہے، آن کے کان دیکھتے ہیں، آن کے پیر دیکھتے ہیں، آن کے خیال دیکھتے ہیں، آن کے احوال دیکھتے ہیں، جب ہی تو وہی دیکھتے ہیں جس کو دیکھنے کا حکم ہے، وہی بولتے ہیں جس کے بولنے کا حکم ہے، وہی سنتے ہیں جس کے سنتے کا حکم ہے، وہی چھوتے ہیں، جس کے چھونے کی اجازت ہے، وہی سوچتے ہیں جس کے سوچنے کی اجازت ہے، آن ہی واردات سے گزرتے ہیں، جن واردات سے گزارا جاتا ہے، آن ہی فضاؤں میں پرواز کرتے ہیں جن فضاؤں میں پرواز کرنے کی اجازت دی گئی ہے۔ آن کے ظاہری اور باطنی احوال اور اقوال و اعمال شریعت کے تابع ہیں وہ سراپا آنکھی آنکھ ہیں۔ وہ روشنی ہی روشنی ہیں۔ اللہ تعالیٰ اور رسول اللہ ﷺ کے حکم سے ذرا سرتابی نہیں کرتے۔ ہماری آنکھ بھی آنکھ نہیں، جب آنکھ کا یہ حال ہے تو ہاتھ پیر اور خیال و افعال کا کیا حال ہوگا، اسی لیے فرمایا:

وَ كُونُوا مِعَ الصَّادِقِينَ (اور پھول کے ساتھ ہو جاؤ)

تم نے بننا سنورنا ہے تو پھوں کے ساتھ ہو جاؤ، یہ تم کو بنادیں گے، یہ تم کو سنوار دیں گے، یہ تم کو زندگی کے لطف سے آشنا کر دیں گے۔ یہ بد مزا زندگی کو لطیف ولذیذ بنادیں گے۔ یہ زندگی کا راز بنادیں گے کہ محرم راز ہیں۔ آؤ آؤ زندگی کے پاس جیھو۔ موت کی طرف جانے والو۔ زندگی کی طرف لوں!

○

ان ہی پھوں میں، ان ہی زندگی بنانے والوں میں، ان ہی زندگی سنوارنے والوں میں، فاضل جلیل، عارف کامل، حضرت مفتی اعظم شاہ محمد مظہر اللہ علیہ الرحمہ (م ۱۳۸۶ھ / ۱۹۶۶ء) شاہی امام مسجد جامع فتح پوری، دہلی بھی تھے، وہ میرے والد ماجد تھے، وہ میرے استادِ گرامی تھے، وہ میرے مرشدِ کریم تھے۔ انہوں نے میرے جسم کی پرورش کی، میرے دل کو سنوارا، میری روح کو نکھارا۔ وہ ایسے مخلص باپ تھے جنہوں نے میٹوں سے کچھ نہ چاہا، ایسے مشق استاد تھے، شاگردوں سے کچھ نہ چاہا، ایسے مہربان مرشد تھے کہ مریدوں سے کچھ نہ چاہا۔ وہ جانتے تھے کہ باپ وہ ہے جو میٹوں کو دے، استاد وہ ہے جو شاگردوں کو عطا کرے، مرشد وہ ہے جو مریدوں کو نوازے۔

○

حضرت غوث اعظم رض کے ایک مرید با صفائی ”جلاء الخواطر“ کے نام سے آپ کے خاص ملفوظات جمع کیے ہیں۔ ^۱ یہ ملفوظات پڑھ رہا تھا۔ حضرت غوث اعظم رض نے ان ملفوظات میں اللہ کے محبوبوں کے فضائل و خصال کا ذکر فرمایا ہے، پڑھ پڑھ کر یوں محسوس ہوتا تھا کہ حضرت مفتی اعظم علیہ الرحمہ کے فضائل و خصال کا مطالعہ کر رہا ہوں، ایک

^۱ یہ ملفوظات ۱۴۸۵ھ پہلے ۲۹ ربیع المبارک ۱۴۳۶ھ جبری اور رمضان المبارک ۱۴۳۷ھ جبری کے درمیان منعقد ہوئے والی وعظ و نسیحت فی مجلسوں میں انہیں انہیاً قلمبند کیے گئے۔ اس کے مربی متن کے قابو نسخہ کا عکس مکتبہ نبویہ، لاہور نے شائع کیا ہے جو قابل مطالعہ ہے۔
مسعود

ایک بول دل پر اثر کرنے والا، ایک ایک بات میں گھر کرنے والی۔ چند ملفوظات پیش کرتا ہوں، ان میں کوئی بات ایسی نہیں جو حضرت مفتی اعظم علیہ الرحمہ کی سیرت پاک میں نہ پائی جاتی ہو، یہ باتیں ایسی ہیں جو سنافی چاہیں اور سننی چاہیں، ان باتوں سے انسان بننے اور سنورتے ہیں۔ حضرت غوث اعظم ﷺ فرماتے ہیں:

۱ مومن کے لیے ایک مخصوص نور ہے جس سے وہ دیکھتا ہے۔ (جلاء الخواطر، ص ۱۱)

۲ سر کی آنکھ ڈنیا میں مست رہتی ہے، دل کی آنکھ آخرت میں مست رہتی ہے، بزر اور روح کی آنکھ اللہ تعالیٰ کی معیت میں مست رہتی ہے۔ (جلاء الخواطر، ص ۹۳)

۳ اپنے نفس کی آنکھ کھوں اور اس سے کہہ کہ اپنے عزت و جلال والے پروردگار کو تو دیکھ جھے کیسے دیکھ رہا ہے۔ (جلاء الخواطر، ص ۲۷)

۴ شرم کی حقیقت یہ ہے کہ اپنی خلوتوں اور جلوتوں میں اپنے عزت و جلال والے پروردگار سے شرم کروتا کہ خالق سے حیاء، مخلوق کی حیاء کے تابع ہو جائے۔

(جلاء الخواطر، ص)

۵ ہر مرشد کی دو اتو�ہ الی اللہ اور ڈنیا کی محبت سے پیغہ پھیرنے میں ہے۔

(جلاء الخواطر، ص ۲۷)

۶ زہد اور ڈنیا سے بے رخصتی زادبوں اور فرمانبردار بندوں کے دل کا چین ہے۔

(جلاء الخواطر، ص ۲۲)

۷ اے اللہ کے بندو! اپنی عادت و خسلت کے خانوں سے نکلو۔

(جلاء الخواطر، ص ۲۷)

۸ مرید توبہ کے سایہ میں قائم رہتا ہے مگر مراد اللہ کی عنایت کے سایہ میں قائم ہوتا

ہے۔ (جلاء الخواطر، ص ۳۰)

ان مفہومات کی روشنی میں جب ہم حضرت مفتی اعظم علیہ الرحمہ کی سیرت پاک کا مطالعہ کرتے ہیں تو محسوس ہوتا ہے کہ اللہ تعالیٰ نے ان کو ایک نور عطا فرمایا تھا جس کی روشنی میں وہ دیکھتے تھے، ان کی نظر صرف اور صرف اللہ پر تھی۔ وہ سمجھتے تھے اسی کو دیکھا جائے جو ہم کو دیکھ رہا ہے۔ وہ اللہ کے بندوں کے سامنے شرماۓ شرماۓ رہتے تھے۔ ان کی یہ حیاء اللہ سے شرم و حیاء کے تابع تھی۔ وہ اچھی طرح سمجھتے تھے کہ سارے دکھوں کا علاج توجہ الی اللہ اور دُنیا کی محبت سے پہنچ پھیرنے میں ہے۔ وہ اپنے عادات کے خانوں سے نکل کر اللہ تعالیٰ اور رسول اللہ علیٰ اللہ علیہ وسلم کے اخلاق سے مزین تھے۔ وہ ابتداء میں مرید تھے لیکن پھر مراد ہو گئے اور اللہ کی عنایت کے سایہ میں جینے لگے۔

○

حضرت مفتی اعظم علیہ الرحمہ نے دُنیا میں بے نیازانہ زندگی گزاری۔ اس کریم کے خیال میں ایسے گم کہ این وآل سے بے خبر۔

از خیال خویشتن بے خویش شوبیگانہ باش

در خیال حضرت جانا نہ شو، جانا نہ باش

جب تزکیہ نفس ہو جائے تو انسان بیدار ہو جاتا ہے، ہوشیار ہو جاتا ہے، سونے والوں کو جو باتیں اچھی لگتی ہیں، جا گئے والوں کو وہ باتیں اچھی نہیں لگتیں۔ وہ دہلی میں تھے ان کا شہرہ عرب و عجم میں تھا۔ ان کے تزکیہ نفس کی باتیں صوبہ سرحد (پاکستان) کے شعراء بھی اپنے کلام میں باندھنے لگے، نور سرحدی کا یہ قطعہ ملاحظہ ہو:

مظہر اللہ ، مظہر نور خدا

نبت صدق کا تھا وہ امین و مقتدا

تزکیہ کا تھا شغل ان کا اور فقد دین بھی

ہند کا مفتی تھا وہ اور اصفیاء کا رہنمایا

تذکیرہ پر چھائی آن کے جانے سے خزان

لوٹ کر آئی نہ فقہ پر بہار جاں فزا

حضرت مفتی اعظم علیہ الرحمہ کا ظاہر و باطن ایک تھا، جس کا بخوبی اندازہ

آپ کے بھی خطوط سے ہوتا ہے (جس کی ایک صحیحہ جلد ۱۹۹۹ء میں کراچی سے شائع ہو چکی ہے)۔ آپ کی صحبت میں بیٹھنے والا سکون پاتا تھا۔ آپ کے خطوط کو پڑھنے والا بھی وہی سکون پاتا ہے اور بے ساختہ زبان سے نکتا ہے:

فِيهِ سَكِينَةٌ مِّنْ رَبِّكُمْ

فتاویٰ نویکی میں آپ اپنے معاصرین میں نہایت ممتاز تھے، آپ کے فتوے کی وکیل کی تحریر معلوم نہیں ہوتے بلکہ کسی نجح کا فیصلہ معلوم ہوتے ہیں۔ آپ نے کبھی کسی کی وکالت نہیں کی۔ ساری زندگی عدالت ہی عدالت کی۔ مدعا اور ردعا ایسے نہ کسی کی تعظیم و توقیر کی اور نہ کسی کی تذلیل و تحریر کیونکہ یہ بات مقام عدل کے منافی ہے۔

○

حضرت مفتی اعظم علیہ الرحمہ کی زندگی ہی میں ۱۹۶۳ء میں راقم نے سوانح

لکھنے کا ارادہ ظاہر کیا اور آپ سے حالات دریافت کیے تو آپ نے ازراہ انکسار منع فرمادیا لیکن دعاوں سے نوازا۔ پھر تائید الہی سے راقم نے ایک صحیحہ سوانح ڈی مذکورہ مظہر مسعودہ، (مطبوعہ، کراچی ۱۹۶۹ء) قلم بند کی۔

اس زمانے میں علماء اہلسنت و جماعت کے حالات پر کوئی قابل ذکر کتاب مارکیٹ میں نہیں آئی تھی۔ اس لیے ان کا خاطر خواہ ذکر نہ ہو سکا۔ جس کا قلق ہے اسکے علاوہ بھی اور با تمیں ہیں جو جدید ماحول کے اثرات کے تحت لکھ دی گئیں۔ ان شاء اللہ آمندہ ایڈیشن میں ساری کمی پوری کر دی جائے گی۔ اس کتاب کی اشاعت کے بعد حضرت مفتی

• مکتب قاضی عبد الحمید فضلی، مورڈ ۱۲، جون ۱۹۸۳ء از شیرگڑھ

اعظم علیہ الرحمہ کے حالات اخبارات و رسائل میں ملتے گئے اور محبین و مریدین سے معلوم ہوتے گئے ان کو آئندہ شائع ہونے والی کتابوں میں شائع کرتا گیا مثلاً:

- | | |
|------------------------------------|---|
| تجلیات مظہری | ۱ |
| (مطبوعہ، کراچی ۱۹۳۹ء) | |
| مواعظ مظہری | ۲ |
| (مطبوعہ، کراچی ۱۹۳۹ء) | |
| حیات مظہری | ۳ |
| (مطبوعہ، کراچی ۱۹۷۰ء) | |
| فتاویٰ مظہری | ۴ |
| (مطبوعہ، کراچی ۱۹۷۰ء) | |
| مکاتیب مظہری | ۵ |
| (ج: اول، دوم، مطبوعہ، کراچی ۱۹۷۰ء) | |
| فتاویٰ مسعودی | ۶ |
| (مطبوعہ، کراچی ۱۹۸۷ء) | |
| شیخ الاسلام | ۷ |
| (مطبوعہ، کراچی ۱۹۹۳ء) | |
| حیات فقیر البند | ۸ |
| (مطبوعہ، کراچی ۱۹۹۶ء) | |

رقم کے علاوہ حضرت مفتی اعظم کے مرید خاص مولانا جاوید اقبال مظہری نے لکھنا شروع کیا تو وہ بھی لکھتے چلے گئے۔ ان کی چند کتابوں کے نام یہ ہیں:

- | | |
|------------------|---|
| ملفوظات مظہری | ۱ |
| مطبوعہ کراچی | |
| خلق مظہری | ۲ |
| مطبوعہ کراچی | |
| آفتاب بدایت | ۳ |
| مطبوعہ کراچی | |
| مناقب مظہری | ۴ |
| مطبوعہ کراچی | |
| عارف کامل | ۵ |
| مظہر جمال مصطفیٰ | ۶ |
| مطبوعہ کراچی | |

○

حضرت مفتی اعظم علیہ الرحمہ کی زندگی اللہ کے بندوں کے لیے نمونہ تھی، وہ ایک علمی گھرانے کے چشم وچراغ تھے، جب بدایوں، بریلی اور فرنگی محل و نیروں میں چراغ

روشن تھے، دہلی میں بھی ان کے اجداد کے دم سے چراغ روشن تھے۔ ان کی زندگی منظم و مربوط تھی جیسے موئی کی لڑی۔ صبح سے شام اور شام سے صبح تک ایک ایک گھری کا حساب رکھتے تھے، وقت کو بے دریغ خرچ نہیں کرتے تھے کہ یہ بڑی دولت ہے، جس نے وقت کی قدر کی وقت نے اُس کی قدر کی۔ ان کا طریقہ تعلیم و تربیت بھی بڑا نزاکتا۔ نظر وں سے تربیت فرمائی، اقبال نے اس راز سے یوں پرده اٹھایا ہے:

تجھے یاد کیا نہیں ہے میرے دل کا وہ زمانہ
وہ ادب گہ محبت وہ نگہ کا تازیانہ
جدید تہذیب و تمدن نے قدیم قدروں کو بر باد کر کے رکھ دیا۔ آدمیوں کو جانوروں سے قریب کر دیا۔ انسان سے دور کر دیا:

بس کہ دشوار ہے ہر کام کا آسان ہونا
آدمی کو بھی میسر نہیں انساں ہونا



حضرت مفتی اعظم علیہ الرحمہ کا دل و دماغ خانقاہی عصیتوں سے پاک صاف تھا، ہر سلسلے کے علماء و مشائخ، تشریف لاتے، سلسلہ قادریہ، سلسلہ چشتیہ، سلسلہ سہروردیہ، سلسلہ نقشبندیہ مجددیہ اور سلسلہ وارثیہ وغیرہ۔ علماء اہل سنت میں بدایوں، سنجل، میرٹھ، مارہرہ شریف، پچھوچھہ شریف، بریلی شریف، مراد آباد اور فرنگی محل وغیرہ کے سنی مرکز کے علماء اہلسنت حضرت مفتی اعظم علیہ الرحمہ کی خدمت میں تشریف لاتے تھے، مسجد فتح پوری، دہلی علماء اہلسنت کا ایک غظیم مرکز تھا اور ہے۔ اب حضرت مفتی اعظم علیہ الرحمہ کے پوتے علامہ ڈاکٹر مفتی محمد مکرم احمد زید مجدد آپ کی مند پررونق افروزیں۔ حضرت مفتی اعظم علیہ الرحمہ نے ہمیشہ اپنا دروازہ اللہ کی مخلوق کے لیے کھولے رکھا اور سنت نبوی علی ساجبها اصلوۃ والاسام عمل کیا، آخر وقت تک اللہ کے بندوں کو محروم نہ رکھا۔ تند رستی اور

صحت کے زمانے میں ملاقات کے لیے کافی وقت عطا فرماتے مگر ضعیفی اور بیماری کے زمانے میں عصر سے مغرب تک کا وقت ملاقات کے لیے مخصوص کر دیا گیا۔ حضرت مفتی اعظم علیہ الرحمہ کی پاک زندگی ہم سب کے لیے نمونہ تھی اور نمونہ ہے۔

○

جیسا کہ ابتداء میں عرض کیا گیا حضرت مفتی اعظم علیہ الرحمہ پر متعدد سوانح لکھی جا چکی ہیں۔ ”انوار مظہری“، ان سوانح میں ایک اہم اضافہ ہے۔ سوانح نگار محترم الحاج محمد یونس باڑی مظہری زیدہ مجدد حضرت مفتی اعظم علیہ الرحمہ کے مرید خاص ہیں اور تقریباً ۱۵، ۱۳، ۱۵، ۱۴ برکت تک آپ کی صحبت سے مستفید ہوتے رہے، یہ اسی صحبت کی برکت ہے کہ موصوف کے صاحزادے عزیزم الحاج محمد اطہر باڑی مسعودی خاندان مظہری میں نسبت فرزندی اور نسبت روحانی میں نسلک ہو گئے، فقیر کی صاحزادی ان سے منسوب ہیں۔ حضرت مفتی اعظم علیہ الرحمہ نے ان کی ولادت سے بہت پہلے فرمایا تھا کہ ”اب جو بیٹا ہو گا وہ ہمارا ہو گا۔“ الحمد للہ! جناب محمد یونس باڑی صاحب کے ہاں بیٹا ہوا اور جو کچھ حضرت مفتی اعظم علیہ الرحمہ نے فرمایا تھا وہ ہو کر رہا۔ داماد بھی بیٹا ہی ہوتا ہے۔

اللہ تعالیٰ اپنے پیارے اور محبوبوں کو پسندیدہ کام میں لگادیتے ہیں اور جو محبوب نہیں ہوتے وہ ناپسندیدہ کاموں میں لگ جاتے ہیں۔ محبوب اور غیر محبوب کا کبھی امتیاز ہے، حاجی محمد یونس باری مظہری زید مجدد کی یہ خوش بختی و خوش نصیبی ہے کہ وہ گز شتہ دس بارہ برسوں سے اللہ کے ایک محبوب کی سوانح نگاری میں مصروف رہے اور جس منزل کی تلاش میں وہ نکلے تھے وہ منزل پا لی۔ اللہ کا شکر و احسان ہے۔ سوانح نگاری کا ایک روایتی طریقہ ہے مگر حاجی محمد یونس باڑی صاحب نے معروف روایت سے ہٹ کر اپنی روایت قائم کی ہے جو زیادہ دلچسپ و دلکش معلوم ہوتی ہے۔ حاجی محمد یونس باڑی صاحب دہلی یونیورسٹی سے فارسی میں ایم۔ اے ہیں، نفس طبیعت کے مالک ہیں، بخن سخ و بخن شناس ہیں، ان کو بات کرنے

اور لکھنے کا ڈھنگ آتا ہے، ان کی تحریر ظاہری و باطنی حسن سے مالا مال ہوتی ہے۔ ہر سطر سلک مر وار یہ اور ہر لفظ نافہ آہو، دیکھ کر آنکھوں کو سر در ملتا ہے اور دل کو نور و حضور۔ ”انوار مظہریہ“ دس بارہ سال سے زیر تدوین تھی مگر اس کا منصہ شہود پر آنا جوئے شیر لانا ہو گیا۔ فاضل سوانح زگار ضعیف و بیمار بھی ہو گئے، عارضہ قلب اور آنکھوں میں موتیا، کام کرنادو بھر ہو گیا، اسی حالت میں کپوزنگ بھی شروع کر ادی مگر صحیح کرنا مشکل ہو گیا۔ اس سلسلے میں عزیزم ڈاکٹر سید عدنان خورشید مسعودی اور ان کی بہنوں، حنا مسعودی اور صبا مسعودی نے بڑی محنت کی اور یہ کتاب کپوزنگ کے مرحبوں سے نکل کر طباعت کے مرحبوں میں داخل ہوئی۔ کپوزنگ میں برادرم سید شعیب افتخار مسعودی نے بہت جاں کاہی اور جاں فشانی کی، اللہ تعالیٰ اس کا اجر عطا فرمائے، آمین۔ وہ کریم محترم حاجی محمد یونس باری مظہری کو ان کی شب و روز محنت، اخلاص و محبت، ایشارہ و قربانی کا اجر عظیم عطا فرمائے اور ”انوار مظہریہ“ کو ان کے اور ان کے خاندان کے لیے ذخیرہ آخرت فرمائے، آمین!

حضرت مفتی اعظم علیہ الرحمہ کی متعدد سوانح شائع ہو چکی ہیں مگر زبان و بیان اور موارد کے اعتبار سے ”انوار مظہریہ“ کی اہمیت اپنی جگہ مسلم ہے، ایسی لطافت زبان و بیان کے ساتھ سوانح بہت کم لکھی گئی ہیں۔ سوانح صرف تاریخ نہیں اس میں تاثیر کا غصر بھی شامل ہوتا ہے تاکہ سنورے ہوئے انسانوں کی سوانح پڑھنے والا سنور جائے اور واقعات اور حالات اثر انداز ہو کر دل و دماغ پر ثابت ہو جائیں۔ اچھے انسان ہی انسانوں کو بناتے ہیں۔ مولیٰ تعالیٰ ”انوار مظہریہ“ کو ہم سب کے لئے چراغ راہ بنائے اور ہم اس کی روشنی میں منزل مراد تک پہنچ کر کامیاب دکامران ہوں۔ آمین۔ بجاہ سید المرسلین رحمۃ اللعالمین صلی اللہ علیہ وآلہ واز دا جہ و صحبہ وسلم۔

احقر: محمد مسعود احمد عفی عنہ

کراچی (اسلامی جمہوریہ پاکستان)

۲۶ ربیع الثانی ۱۴۲۲ھ

۱۸ اگر جولائی ۲۰۰۲ء

حیاتِ مظہری پر ایک نظر

حضرت مولانا جاوید اقبال مظہری

شیخ الاسلام مفتی اعظم حضرت شاہ محمد مظہر اللہ دہلوی علیہ الرحمہ پاک و ہند کے جلیل القدر عالم و عارف تھے۔ آپ کی ولادت باسعادت ۱۵ رب جب المربج ۱۳۰۳ھ/ ۱۸۸۶ء کو دہلی میں ہوئی۔ علمائے عصر سے تحصیل علوم عقلیہ و نقلیہ فرمائی۔ تقریباً ۱۳۱۶ھ/ ۱۸۹۸ء میں صاحب "تفسیر صادقی" حضرت سید صادق علی شاہ مکان شریفی علیہ الرحمہ (م۔ ۱۳۱۷ھ/ ۱۸۹۹ء) سے سلسلہ عالیہ نقشبندیہ مجددیہ میں بیعت ہوئے۔ حضرت مددوح کو سند حدیث مفتی اعظم علیہ الرحمہ کے جدا مجدد صاحب "فتاویٰ مسعودی"، حضرت فقیہہ البند شاہ محمد مسعود محدث دہلوی علیہ الرحمہ (م۔ ۱۳۰۹ھ/ ۱۸۹۲ء) سے حاصل تھی اور سند اجازت و خلافت اپنے والد ماجد صاحب "مرأۃ الحققین" حضرت سید امام علی شاہ مکان شریفی علیہ الرحمہ (م۔ ۱۳۸۲ھ/ ۱۸۶۶ء) سے۔ آپ جس پر لطف کی نظر فرمادیتے اس کو ماسوالہ سے بے نیاز کر دیتے۔ حضرت سید امام علی شاہ علیہ الرحمہ نے آپ کو اس خصوصی دعا سے نوازا:

"جو لوگ تمہارے دامن سے دا بستہ ہوں ہمیشہ مقبول و مسرور ہوں۔"

حضرت مفتی اعظم کی مقبولیت و مرتعیت اسی دعا کی اجا بت کی کرامت تھی۔

حضرت مفتی اعظم علیہ الرحمہ کو صاحب "رسالہ رکن الدین" حضرت شاہ رکن الدین الوری

علیہ الرحمہ (م-۱۳۵۵ھ/۱۹۳۶ء) سے چاروں سلسلوں میں اجازت و خلافت حاصل تھی، حضرت موصوف بڑے پائے کے بزرگ تھے۔ آپ کے فیضان نظر سے سینکڑوں کفار و مشرکین مشرف بالسلام ہوئے۔ موصوفؒ کے صاحبزادے اور جانشین حضرت علامہ مفتی محمد محمود الوری علیہ الرحمہ (م-۱۳۰۷ھ/۱۹۸۷ء) سے حضرت مولانا پروفیسر ڈاکٹر محمد مسعود احمد صاحب ابن مفتی اعظم علیہ الرحمہ کو سلسلہ عالیہ نقشبندیہ مجددیہ میں اجازت و خلافت حاصل ہے۔

حضرت مفتی اعظم کے جدا مجد حضرت فقیہہ الہند مفتی محمد مسعود شاہ محدث دبلوی علیہ الرحمہ جلیل القدر عالم و مفتی، عظیم المرتبت عارف و سجادہ نشین اور مسجد جامع فتح پوری دہلی کے شاہی امام و خطیب تھے۔ ان تینوں منصبوں پر حضرت مفتی اعظم علیہ الرحمہ نصف صدی سے زیادہ عرصے فائز رہے اور مخلوقِ الہی آپ کے علمی و روحانی فیض سے بہرہ درہوتی رہی۔ حضرت مفتی اعظم علیہ الرحمہ کی تقویٰ شعاراتی اور حق گوئی کے موافق و مخالف سب قابل تھے آپ نے ہمیشہ عزیت پر عمل فرمایا۔ آپ اہل سنت کے عظیم پیشواؤ تھے۔ علماء و مشائخ اہل سنت آپ کی خدمت میں عقیدت مندانہ حاضر ہوتے تھے۔ آپ کی ذات گرامی سیرت مصطفیٰ اصلی اللہ علیہ وسلم کا نمونہ تھی۔

○ نماز میں حضوری قلب اور محییت کا عالم تھا کہ تمیں پینتیس سال کے عرصے میں کبھی نماز باجماعت کی امامت کرتے ہوئے سجدہ سہ نہیں فرمایا۔

○ چودہ برس سے وصال تک تقریباً ستر برس نماز تجداد افرمای۔

○ عمر شریف کے آخری حصہ میں جبکہ سن شریف آسی سال سے متزاوز تھا، رمضان المبارک کے نہ صرف پورے روزے رکھے بلکہ نماز تراویح کھڑے ہو کر ادا فرماتے تھے۔

○ — حضرت علیہ الرحمہ کے یومیہ معمولات کا آغاز تہجد سے ہوتا تھا اور اختتام نمازِ عشا۔ کے بعد کتابوں کے مطالعہ کے ساتھ ہوتا تھا۔ گویا کوئی لمحہ اپنے مولا کی یاد سے خالی نہیں ہوتا تھا۔

○ — حضرت مفتی اعظم کی بے شمار کرامتیں منظر عام پر آئیں لیکن آپ کی سب سے بڑی کرامت اتباع سنت نبوی صلی اللہ علیہ وسلم تھی۔ وع کافی ہے بس اک نسبت سلطانِ مدینہ

○ — حضرت مفتی اعظم علیہ الرحمہ اپنے مریدین و معتقدین کی تربیت کا خاص خیال فرماتے تھے۔ چنانچہ ایک مکتوب میں فرماتے ہیں:

”جو کام کرو محض اللہ کے لئے کرو تو تمہارا کھانا پینا، یہوی بچوں کے ساتھ مشغولی سب ثواب ہی ثواب ہوگی، گناہ کا اس میں شائبہ بھی نہ ہوگا۔“

○ — حضرت مفتی اعظم علیہ الرحمہ صاحب انفاس تھے آپ نے دعا فرمائی:

درد فرقہ میں ترے اس زندگی کی شام ہو
موت جب آئے تو صبح وصل کا پیغام ہو

آپ کی یہ دعا قبول ہوئی اور آپ نے ۱۳ شعبان المعتشم ۱۳۸۲ھ / مطابق ۱۹۶۶ء کی شام دہلی میں وصال فرمایا اور مسجد فتح پوری، دہلی کے صحن میں آپ کو رکھا گیا جہاں آپ کا مزار مبارک مرجع خلائق ہے۔ آج کل آپ کی مند پر آپ کے پوتے علامہ ڈاکٹر مفتی محمد مکرم احمد صاحب رونق افروز ہیں۔ موصوف کو دوسرے مشائخ کے علاوہ حضرت مولانا پروفیسر ڈاکٹر محمد مسعود احمد صاحب (م-۲۲ ربیع الثانی ۱۳۲۹ھ / ۲۸ اپریل ۲۰۰۸ء)

سے سلسلہ عالیہ نقشبندیہ مجددیہ میں اجازت و خلافت حاصل ہے۔

حضرت مفتی اعظم کی علمی یادگار میں ترجمہ قرآن کریم اور ”فتاویٰ مظہری“ سرفہrst ہیں۔ آپ کے مندرجہ ذیل صاحبزادگان ہیں:

- ① حضرت علامہ مفتی مظفر احمد صاحب علیہ الرحمہ (کراچی) (م-۱۹۰۷ء)
- ② حضرت علامہ مفتی مشرف احمد صاحب علیہ الرحمہ (دہلی) (م-۱۹۸۱ء)
- ③ حضرت مولانا محمد احمد صاحب علیہ الرحمہ (دہلی) (م-۱۹۰۷ء)
- ④ حضرت مولانا منور احمد صاحب علیہ الرحمہ (دہلی) (م-۱۹۳۳ء)
- ⑤ حضرت مولانا منظور احمد صاحب علیہ الرحمہ (حیدر آباد، سندھ) (م-۱۹۳۹ء)
- ⑥ حضرت مولانا ذاکر محمد سعید احمد صاحب علیہ الرحمہ (دہلی) (م-۱۹۹۶ء)
- ⑦ حضرت مولانا پروفیسر ذاکر محمد مسعود احمد صاحب علیہ الرحمہ (کراچی)
(م-۲۲ ربیع الثانی ۱۴۲۹ھ / ۲۸ اپریل ۲۰۰۸ء)

مجد دعصر مسعود ملت پروفیسر ذاکر محمد مسعود احمد صاحب علیہ الرحمہ شیخ الاسلام مفتی اعظم شاہ محمد مظہر اللہ علیہ الرحمہ کے خلیفہ اعظم ہیں۔ آپ اپنے والد کریم اور مرشد کریم کی دعاؤں کا مظہر ہیں۔ اپنے تمام عالم فاضل بھائیوں کے جامع الصفات و جامع الکمالات ہیں۔ پاکستان میں حضرت مفتی اعظم علیہ الرحمہ کا فیض آپ کے ذریعے جاری و ساری ہے۔ آپ کے دین حق کی ترویج و اشاعت کے لئے عالمی سطح پر خدمات کے اعتراف میں اہل بصیرت نے آپ کو رواں صدی (پندرہویں) کا مجدد قرار دیا۔ آپ بکثرت کتابوں کے مصنف و مؤلف ہیں۔ خصوصاً سلسلہ عالیہ مظہریہ کی تمام تصانیف آپ کے قلم مججز رقم کی مر ہوں منت ہیں۔

یہ آپ کے والد ماجد اور پیر طریقت حضرت مفتی اعظم قدس سرہ العزیز کی دعاؤں کا صدقہ ہے کہ آپ نے مجدد اعظم حضرت مجدد الف ثانی قدس سرہ العزیز کی سیرت پر ”سیرت حضرت مجدد الف ثانی“ تالیف فرمائی۔ بعد ازاں ۲۰۰۵ء میں امام ربانی فاؤنڈیشن انٹرنشنل، کراچی کی سرپرستی فرماتے ہوئے چودہ شخصیم جلدیوں میں ماہی ناز انسائیکلو پیڈیا ”جهانِ امام ربانی مجدد الف ثانی“ مرتب فرمائی کر شائع فرمایا۔

اپنے جدا مجد حضرت فقیہہ البند شاہ محمد مسعود محدث دبلوی علیہ الرحمہ کے فتاویٰ ”فتاویٰ مسعودی“، کو مرتب فرمایا جو کراچی سے شائع ہو چکے ہیں۔

جیسا کہ عرض کیا گیا حضرت مفتی اعظم علیہ الرحمہ صاحب انفاس تھے، آپ نے اپنے فرزند دل بند کو جن دعاؤں سے نوازا، بفضلہ تعالیٰ وہ پوری ہوئیں۔ حضرت مفتی اعظم علیہ الرحمہ مکتوبات شریف میں ارشاد فرماتے ہیں:

① مولیٰ تعالیٰ تم سے میری آنکھیں مٹھنڈی رکھے اور مخلوق کو تمہاری دینی خدمت سے بہرہ ور کرے۔ (۱۹۳۹ء)

② حضرت مجدد الف ثانی رحمۃ المولیٰ القوی کے حالات پر مقالہ تحریر کرنا مبارک ہو۔

③ مولیٰ تعالیٰ تھیں تمہارے جدا مجد کا مظہر بنائے (۱۹۶۱ء)

④ اعلیٰ حضرت (فقیہہ البند شاہ محمد مسعود قدس سرہ) کے حالات لکھنا تم کو اہل بواطن کو مبارک ہو۔ (۳۰ مارچ ۱۹۶۲ء)

⑤ مجھے امید ہے کہ اپنے بھائیوں سے سبقت لے جاؤ گے اور اپنے اجداد کا نمونہ ثابت ہو گے۔ (۲۵ فروری ۱۹۵۳ء)

الحمد لله حضرت مفتی اعظم علیہ الرحمہ کا علمی اور روحانی فیض ان کے علمی آثار، اولادِ مجاہد اور خلفاء کے ذریعے آج بھی جاری و ساری ہے جو پاک و ہند میں پھیلے ہوئے ہیں بلکہ وہ تو بہا واسطہ بھی فیض رسال ہیں۔

مولیٰ تعالیٰ ان کے روحانی و علمی فیوض و برکات سے ہم سب کو مستفیض فرمائے اور قیع سنت بنائے۔ آمین!

عشق ایجادے مجھے حضرت رسول اللہ سے
ان کی برست پر منٹ جاؤں پھر وہ بدرہ سے
(محمد مظہر اللہ)

تصانیف

- ① ارکان دین، مطبوعہ ہلالی پریس، دہلی ۱۳۳۱ھ/۱۹۱۲ء
 - ② مظہر الاخلاق، مطبوعہ ہلالی پریس، دہلی ۱۳۳۱ھ/۱۹۱۲ء
 - ③ مظہر العقامہ، مطبوعہ ہلالی پریس، دہلی ۱۳۳۱ھ/۱۹۱۲ء
 - ④ کشف الحجابت مسئلہ الجناء والقباب مطبوعہ جنید برقی پریس، دہلی (تالیف ۱۰ صفر ۱۳۳۲ھ/۱۹۲۵ء)
 - ⑤ تحقیق الحق، مطبوعہ اعلیٰ پریس، دہلی ۱۳۳۶ھ/۱۹۲۷ء (کراچی ۲۰۰۰ء)
 - ⑥ رسالہ در علم تو قیت مولفہ ۱۳۵۰ھ/۱۹۳۱ء (قلمی)
 - ⑦ موجودہ مصائب کا واحد علاج، مطبوعہ جنید برقی پریس، دہلی ۱۳۵۸ھ/۱۹۳۹ء
 - ⑧ خزینۃ الخیرات، مطبوعہ اعلیٰ پریس، دہلی ۱۳۶۷ھ/۱۹۴۸ء
 - ⑨ اتفاق المحال فی روایۃ البهال، مطبوعہ جنید برقی پریس، دہلی (مصنفہ ۶ رذی الحجہ ۱۳۵۰ھ/۱۹۵۰ء)
 - ⑩ فتویٰ رویت ہلال، مطبوعہ جنید برقی پریس، دہلی ۱۳۷۸ھ/۱۹۵۹ء
 - ⑪ تصدیق اسبیل، مطبوعہ اعلیٰ پریس، دہلی ۱۳۷۹ھ/۱۹۵۹ء
 - ⑫ شجرۃ عالیٰ نقشبندیہ مجددیہ مطبوعہ امپریل پریس، دہلی (کراچی ۱۹۹۹ء)
- اس کے علاوہ آپ کے قابل فخر صاحبزادے حضرت مولانا پروفیسر ڈاکٹر محمد مسعود احمد صاحب نے آپ پر جو کتابیں لکھی ہیں ان کی تفصیل درج ذیل ہے:
- ① مظہر الاخلاق، مطبوعہ کراچی ۱۹۲۸ء
 - ② ارکان دین، مطبوعہ کراچی ۱۹۲۹ء

- ③ مکاتیب مظہری، جلد اول مطبوعہ کراچی ۱۹۶۹ء، جلد اول دوم، کراچی ۱۹۹۹ء
- ④ مواعظ مظہری، مطبوعہ کراچی ۱۹۶۹ء
- ⑤ تذکرہ مظہر مسعود، مطبوعہ کراچی ۱۹۶۹ء
- ⑥ فتاویٰ مظہری، مطبوعہ کراچی ۱۹۷۰ء
- ⑦ حیات مظہری، مطبوعہ کراچی ۱۹۷۳ء
- ⑧ مظہر العقاد، مطبوعہ کراچی ۱۹۷۶ء (کراچی ۱۹۹۶ء)
- ⑨ شجرۃ طیبہ، مطبوعہ کراچی ۱۹۸۳ء

● ادارہ مظہر اسلام، لاہور نے یہ مواعظ الگ الگ کتابی صورت میں شائع کئے ہیں۔ (مظہری)

جامع الصفات

بِسْمِ اللَّهِ الرَّحْمَنِ الرَّحِيمِ

جرائم ایمانی

الا ان اولیاء الله لا خوف عليهم ولا هم يحزنون

حضرت امام حسین صلی اللہ علیہ وسالم کے ساتھ ۲۷ نفوس تھے جن میں عورتیں اور بچے بھی شامل تھے۔ میدان کربلا میں چاروں طرف یزید کا شکر جرار اُن کو گھیرے ہوئے تھا مگر امام عالی مقام صلی اللہ علیہ وسالم پر خوف کا شائے بھی نہ تھا وہ اس آیتہ کی تفسیر تھے۔ بے شک اللہ والوں کی پیچان یہی ہے کہ وہ صرف اللہ تعالیٰ سے ڈرتے ہیں اور کسی سے نہیں ڈرتے، خوف، لائق، مایوسی اُن کے قریب بھی نہیں پھٹکتے۔

۱۹۴۷ء میں بر صغیر پاک و ہند برطانوی سلطنت سے آزاد ہوئے۔ اعلان آزادی ۱۳ اگست ۱۹۴۷ء کے فوراً بعد دارالخلافہ دہلی کے اطراف میں ہندو اکثریتی علاقوں میں مسلمان اقلیت پر مظالم کا سلسلہ شروع ہو گیا۔ مسلمانوں کا قتل عام ہوا تھا، اُن کی املاک لوٹی جا رہی تھیں۔ بے سروسامان ہو کر کچھ براہ راست پاکستان جا رہے تھے، کچھ دہلی میں پناہ کے لئے آرہے تھے۔ اچانک دہلی میں کہرام مچ گیا۔ دہلی کے علاقہ پہاڑ گنج میں مسلمانوں کی گنجان آبادی تھی۔ کسی کے وہم و گمان میں بھی نہ تھا۔ بے خبر مسلمانوں کے خلاف کیا منصوبہ بن رہا ہے۔ جگہ جگہ مسلمانوں کے گھر جلنے لگے۔ جو گھبرا کر گھر سے نکلے اُن پر خیز چلنے لگے۔ املاک تباہ کی جا رہی تھیں۔ لوٹ مار اور قتل و غارتگری کا بازار گرم تھا۔ پناہ کی تلاش میں مسلمان نکل پڑے۔ راستہ بھر سفاک درندہ صفت سکھ اور ہندو پیچھا کرتے رہے۔ عجب بھی انک منظر تھا۔ ایک یہاں تڑپ رہا ہے، دو دہاں ملکڑے پڑے ہوئے ہیں۔ عورتوں

کے کان کا زیور دیکھا، مانگنے کی کیا ضرورت، خبر سے کان ہی کاٹ لیا، ہاتھوں کو چوزیاں اٹارنے کی مہلت کیوں دیں، تلوار ماری ہاتھ کٹ گیا اور چوزیاں گر گئیں، جوان خوبصورت اڑکیاں چھین کر مال غنیمت کی طرح ڈھیر لگ رہے تھے۔ معصوم شیرخواروں کو ماں کی گود سے چھین کر اچھال دیا جاتا، جا بجا آگ جل رہی ہے۔ زندہ بچوں، بوڑھوں کو آگ میں پھینک دیا جاتا۔ خون آلود تلواریں لہر ارہی تھیں جنہیں دیکھ کر چکر آرہے تھے۔ قافلہ بڑھ رہا تھا۔ اطلاع می فوراً فتح پوری مسجد کے دروازے کھول دیئے گئے، حضرت علیہ الرحمہ بہ نفیس نقیص مجاہدوں کی طرح ان کو سنبھالنے میں ہمہ تن مصروف ہو گئے۔ غذا، دوا، مرہم پٹی۔ خون آلود لباس کے بد لے لباس، عورتوں کو اوزھنے کے لئے چادریں غرض یہ کہ ہر ضرورت پوری کی جا رہی تھی۔ نہ کسی سے چندہ طلب کیا نہ امداد کی اپیل کی گئی، سارا خرچ حضرت علیہ الرحمہ فرمایا تھا۔ کسی کو دیتے نہ دیکھا، کوئی دیکھنے والا نظر نہ آیا:

جھولیاں بھر دی جاتی ہیں دینے والا نظر نہیں آتا

حضرت علیہ الرحمہ مستقل ان مسلمانوں کی تیارداری، مہمازداری اور دلداری میں لگے رہتے اپنے آرام کو بھول گئے تھے۔

جمعہ ۵ ربیعہ ۱۹۷۴ء کو مسجد میں پہلا بم پھٹا۔ بھگل دز پھی، مگر کہاں جاتے، دروازے پر لشکر کفار، ہتھیاروں سے لیس اور اندر نمازی سب نہیں۔ نمازی اللہ تعالیٰ کے حضور سراپا عجز بن کر حاضر ہوتا ہے ہتھیار کے ساتھ نہیں آتا۔ بزدل اور کمینے ہتھیاروں کے مل پر نہجوں پر رُعب جمانتے ہیں۔ سرکاری فوج اور پولیس بھی جو بظاہر مظلوم مسلمانوں کی حفاظت کے لئے آئی تھی، ہندو طالبوں کی معاون و مددگار ہو گئی تھی۔ نمازیوں کے لئے ”نہ پائے رفت نہ جائے ماندن“، قرار میں بے قراری تھی، فرار میں بے اعتباری تھی۔ نمازیوں کے خون سے مسجد کا فرش ڈھک گیا۔ بہر حال حضرت علیہ الرحمہ کی توجہ و تصرف سے اللہ تعالیٰ نے نجات کی راہ نکالی۔

چند دنوں میں مسجد میں سات بمگرائے گئے۔ مسجد کے پشتہ پر قبضہ کر کے گذوڈیا نے جو مندر تعمیر کیا تھا یہ کارروائی وہاں سے ہو رہی تھی۔ وہاں سے ہندوؤں نے ذیکھا ایک روز حضرت علیہ الرحمہ دالان کے پاس سے گزر رہے تھے دوسری طرف کیا رہی تھی۔ حضرت علیہ الرحمہ پر بمگرایا گیا۔ نشانہ خطا ہوا، بم کیا رہی میں گرا، جہاں کچھ دیر پہلے پانی ڈالا جا چکا تھا، اور مٹی دلدل بن گئی تھی اس دلدل میں گرا بم پھٹ نہ سکا اور حضرت علیہ الرحمہ بال بال فج گئے حضرت علیہ الرحمہ کے وجود شریف پر خوف کا اثر نہ تھا۔ جبکہ دوسرے حضرات بہت ڈرے ہوئے تھے۔

مسجد میں نمازوں کا آتا جانا برائے نام رہ گیا تھا۔ مدرسہ عالیہ عربیہ میں تعلیم بند ہو گئی۔ اساتذہ اور طلباء بھی اپنے اپنے وطن چلے گئے، مسجد کے عملہ میں تین چار خادم رہ گئے وہ بھی چلے جاتے مگر حضرت علیہ الرحمہ نے چوبیس گھنٹہ مسجد میں رہنے کا ارادہ کر لیا تھا اس لئے ان حضرات کی ہمت بندھی رہی۔ مسجد کے تینوں قد آدم مضبوط شاہی دروازے بند کر دیئے گئے تھے۔ ان کی کھڑکیوں پر ایک ایک دربان متعین تھا۔ کوئی مسلمان آتا تو اطمینان کر کے اسے کھڑکی کے ذریعہ مسجد میں آنے دیا جاتا۔ شہر کے مسلمانوں میں خوف و ہراس پھیل گیا تھا۔ جن مسلمان علاقوں میں کوئی واقعہ رونما نہیں ہوا تھا، وہاں سے بھی مسلمان اپنا گھر بار روز گارچھوڑ کر پاکستان آرہے تھے۔

ان حالات میں دس ہزار گز لمبی چوڑی مسجد جو چاروں طرف سے ہندوؤں میں گھری ہوئی ہو۔ ہزاروں ہندو اور سکھ اس کوشش میں ہوں کہ کسی طرح اس مسجد پر قبضہ کر لیں تو مسلمانوں کی دہلی میں قوت ثبوت جائے گی۔ غیر مسلموں کو ہر قسم کی حکومت کی امداد، ہتھیار اور افرادی قوت میسر تھی۔ یہ سب کچھ حضرت علیہ الرحمہ ملاحظہ فرمائے تھے۔ سب کو محسوس ہو رہا تھا کہ کسی وقت بھی یہ خبر آجائے گی کہ مسجد میں چاروں حافظوں اور امام صاحب

کو شہید کر دیا گیا اور مسجد پر قبضہ ہو گیا۔ لوگوں کو حضرت علیہ الرحمہ کی وجہ سے بہت تشویش تھی چنانچہ ایک مسلمان ممبر پارلیمنٹ کو اس تشویش پر احساس ہوا۔ وہ ایک فوجی ٹرک لے کر مسجد فتح پوری پہنچ اور حضرت علیہ الرحمہ سے عرض کیا:

”کہ آج رات مسجد پر حملہ اور قبضہ کا منصوبہ ہے۔ مسجد کو تالا لگائیں،

آپ سب ٹرک پر سوار ہو جائیں تاکہ آپ کو محفوظ مقام پر پہنچا دیا جائے۔

دربانوں نے اطمینان کا سانس لیا اور فوجی ٹرک پر سوار ہونے کے لئے تیار ہو گئے۔ سب حضرت کی جانب دیکھ رہے تھے، اشارہ کا انتظار تھا کہ حضرت علیہ الرحمہ نے ان کو نیاطب کر کے فرمایا:

”آپ لوگوں کو اجازت ہے، جاسکتے ہیں مگر فقیر یہیں رہے گا۔ کل

قیامت کے روز اگر مولیٰ تعالیٰ نے پوچھا کہ ہم نے اپنا گھر تیرے

پر درکیا تھا، اس کوکس کے رحم و کرم پر چھوڑ کر چلا گیا تو کیا جواب

دول گا؟“

ایک بوڑھے دربان نے متانہ وار نعرہ ”اللہ اکبر“ لگادیا۔ دیکھنے والی آنکھوں نے دنیا کے حوالے سے لاحوف علیہم کا عملی مظاہرہ اور عاقبت کے حوالے سے وَأَمَّا مِنْ خَافَ مَقَامَ رَبِّهِ كَيْ عَمَلَى تَفِيرُ كَا مِثَابِهِ كَر لیا۔ حضرت علیہ الرحمہ کی ولایت پر یقین آگیا۔ ایک بار حضرت علیہ الرحمہ مسجد سے باہر تشریف لے جا رہے تھے، قاتل پیچھے چل رہا تھا، وارکرنے کی کوشش کی پکڑا گیا۔

ایک بار پہلی صفحہ میں ایک سکھ بھیں بدال کر نمازی بن کر بیٹھ گیا کہ جو نبی حضرت علیہ الرحمہ سبجدہ میں جائیں گے شہید کر دے گا۔ مگر روحانی محافظ (ملائکہ) اللہ تعالیٰ کے حکم سے حفاظت پر مامور تھے۔

جیسا کہ پہلے ذکر کیا گیا مسجد کے اندر کیاری کے پاس سے گزرتے ہوئے ذرا نشانہ خطہ ہوا اور بم دلدل میں گر کرنا کارہ ہوا۔

حضرت علیہ الرحمہ کے اہل خانہ اپنے عزیزوں کے ہاں گئے ہوئے تھے کہ غیر مسلموں نے حضرت کے مکان پر قبضہ کر لیا۔ چونکہ حضرت مفتی اعظم مسلمانوں میں عظیم ترین شخصیت تھے۔ فوراً افرانِ بالا کے علم میں آگیا۔ پولیس کے اعلیٰ عہدے دار نے معدورت کی اور کہا کہ ان قبضہ کرنے والوں کے لئے آپ جو سزا تجویز کریں وہ دی جائے۔ حضرت علیہ الرحمہ نے ان سب کو معاف فرمادیا۔

سنی مجلس اوقاف کے بعض بدویانت ممبروں نے اسلام دشمن سینہ گذوڈیا کو مسجد کی پشت کی زمین دے دی۔ مسجد شریف کے گنبدوں کے پیچھے اس نے مندر بنادیا اور مسجد کو نقصان پہنچانے کی تدبیریں کرتا تھا۔ اکثر کانگریسی مولوی اور کھدر پوش مسلمان لیڈر خاموشی سے تماشا دیکھ رہے تھے۔ حضرت علیہ الرحمہ کو یہ گوارانہ تھا چنانچہ حضرت علیہ الرحمہ کے ایک معتقد خاص اور دبلي کے مسلمان رئیس محمد شفیع بازی^۱ نے حضرت علیہ الرحمہ کے ایماء پر مقدمہ اڑا جس میں گذوڈیا کو شکست ہوئی مگر ۱۹۴۲ء کی ہندو گردی میں عدالت کے فیصلہ پر عمل نہ ہو سکا۔ گذوڈیا اور اس کے ہمراه جانتے تھے کہ سارے مولویوں کا منہ بند کیا جا سکتا ہے مگر حضرت علیہ الرحمہ حق سے مستبردار ہونے والے نہیں، اس لئے خاص طور پر حضرت علیہ الرحمہ کی جان کے دشمن ہو گئے تھے۔ دوسرے عام بندوؤں کو یہ بھی معلوم تھا کہ اگر حضرت علیہ الرحمہ مراجحت نہ کریں تو مسجد پر قبضہ بائیں ہاتھ کا کھیل ہے۔ دنیا یہ بھی جانتی تھی کہ اگر حضرت علیہ الرحمہ کا وجود شریغہ نہ ہو تو مسلمان دبلي کو بھی اسی طرح خالی کر دیں گے جس طرح اطراف کے شہر اور گاؤں مسلمانوں نے خالی کر دیئے تھے۔

ان حالات میں بڑے بڑے نذر اور بہادر بھی مصلحت کا لبادہ اوڑھ کر میدان سے نکل جاتے ہیں۔ برعکس اس کے حضرت علیہ الرحمہ اپنا گھر چھوڑ کر مسجد میں سکونت اختیار کر لیتے ہیں۔ میدان سے بھاگنے نہیں میدان میں ڈٹ گئے۔

ایک بار نماز جمعہ کے بعد سب نمازی جمع ہو گئے۔ سب محین نے زور دیا کہ آپ مسجد میں اکیلے نہ رہیں اور کسی محفوظ مقام پر رہائش پذیر ہو جائیں اپنے اپنے گھر پیش کئے۔ حضرت علیہ الرحمہ نے سب کا شکریہ ادا کیا اور فرمایا:

”الَّذِي اللَّهُ بِكَافِ عَبْدُهُ“، کیا اللہ تعالیٰ اپنے بندے کے لئے کافی نہیں اور پوچھا اتنے بڑے حادثات اُز رگنے، اللہ تعالیٰ نے جس طرح فقیر کی حفاظت فرمائی آئندہ بھی وہی حفاظت فرمائے گا۔ ان شاء اللہ! آپ بھی استقامت کا مظاہرہ کریں فقیر آپ سب کے لئے یہاں دعا کر رہا ہے۔ اللہ تعالیٰ آپ کو اپنے حفظ و امان میں رکھے۔“

حضرت علیہ الرحمہ کی بے خوفی عالم کا کیا کہنا! دنیا میں ایسی نظر مشکل سے ملے گی، مسلمانوں کے انحطاط کے دور میں بے کسی اور بے بسی کے اس عالم میں کہ سڑکوں پر مظلوموں کی لاشوں کے ڈھیر پڑے ہوں حکومت وقت کو لکارنا اور اس کی بداعمالیوں کے لئے آئینہ دکھانا بہت بڑے حوصلے کی بات ہے، یا ابل اللہ کی شان ہے۔

چنانچہ جیسا کہ حکومتیں کرتی ہیں دنیا کو دکھلانے کے لئے، سب کی آنکھوں میں دھول ڈالنے کے لئے، اپنے جرم کو چھانے کے لئے علماء، مشائخ، معزز اور با ارش خصیتوں کو لائق دے کر یا ان پر دباؤ ڈال کر ریڈیو پر اعلان کرایا جاتا ہے کہ:

”حکومت کی تعریف کریں اور اعلان کریں کہ حکومت نے حالات پر قابو پالیا ہے اور شہر میں مکمل امن ہے۔“

حکومت کے قاصد نے جب یہ درخواست کی تو حضرت علیہ الرحمہ نے فرمایا:

”حکومت حالات ٹھیک کر دے تو فقیر کو کہنے میں عذر نہیں۔“

حکومت کے نمائندے نے کچھ صفائی پیش کی ہو گی کہ حضرت علیہ الرحمہ کو جلال آگیا۔ فرمایا:

”جو کچھ ہو رہا ہے حکومت کے ایماء پر ہو رہا ہے۔ یہ سب حکومت کی شرارت ہے“
واقعی مولوی سلطان محمود صدر مدرس عالیہ فتح پوری نے خوب کہا تھا کہ ”مفتي
صاحب شریعت کی برهنہ تکوار ہیں۔“ آپ نے ہمیشہ حق کہا۔

جب حضرت علیہ الرحمہ پاکستان تشریف لائے اور یہاں لوگوں نے اصرار کیا کہ
پاکستان میں مستغل قیام فرمائیں تو حضرت علیہ الرحمہ نے فرمایا کہ:
”ہندوستان کے مظلوم مسلمانوں کو فقیر کی ضرورت ہے لہذا ان کو چھوڑ کر نہیں آ
سکتا۔“

واقعہ بھی یہ تھا کہ ہندوستان کے مسلمانوں کی حضرت علیہ الرحمہ کے وجود تشریف
سے بہت بندھی ہوئی تھی۔

ایسے خوفناک مراحل پیش آئے، حضرت علیہ الرحمہ نہ کبھی خوف زدہ ہوئے نہ
محزون..... اللہ تعالیٰ نے ان کی صفات لی تھی۔

اعتدال پسندی

حضرت علیہ الرحمہ کے مزاج میں عدل و انصاف غالب تھا۔ آپ آزادی رائے کو اہمیت دیتے تھے اور جمہوریت پسند تھے، تنگ نظری اور تعصباً سے نفرت تھی۔ حضرت علیہ الرحمہ نے ان باتوں کا پر چارہی نہیں کیا بلکہ عملی مظاہرہ بھی کیا۔ آپ کی وسیع القلبی اس وقت قابل دید ہو جاتی ہے جب معاملہ اپنی ذات یا اپنی اولاد کا آجائے۔ دوسروں کا فصلہ انصاف سے کرنا اتنی مشکل بات نہیں جہاں اپنی اتنا کوئی نہیں لگے یا اپنی اولاد کا قصور نظر آئے پھر بھی کلمہ حق کہنا اعلیٰ ظرفی اور قناعت پسندی ہے مثلاً:

حضرت علیہ الرحمہ جب ۱۹۶۱ء میں پاکستان تشریف لائے تو لوگوں کے بے حد اصرار پر آپ نے بزمِ ارباب طریقت قائم کرنے کی اجازت مرحمت فرمادی جس کے صدر اعلیٰ حضرت مولانا مفتی محمد محمود صاحب علیہ الرحمہ بنے اور حضرت مولانا مفتی محمد مظفر احمد صاحب صدر بنے، دوسرے عبدے دار بھی مقرر ہوئے پھر بعض غلط فہمیوں کی بناء پر اختلافات پیدا ہو گئے جس کی شکایت حضرت علیہ الرحمہ کو پہنچی آپ نے کئی تجاویز پیش کیں دونوں اکابرین (یعنی اعلیٰ حضرت علامہ شاہ رکن الدین علیہ الرحمہ اور حضرت شاہ محمد مظہر اللہ علیہ الرحمہ) میں بہت یگانگت تھی۔ دونوں حضرات کے مریدین ان دونوں کو اپنا پیر مانتے تھے اور یہ بزرگوار سب مریدین پر یکساں شفقت فرماتے۔ ایسا کوئی امتیاز نہ تھا کہ کون کس کا مرید ہے۔ یہ ایک مثالی تعلق تھا بعض شرکاء بزم نے نادانی سے اس یگانگت کو نقصان پہنچانے کی کوشش کی۔ جب یہ بات حضرت علیہ الرحمہ کے علم میں آئی تو آپ نے

اظہار ناپسندیدگی فرماتے ہوئے تحریر فرمایا:

”یہ اعتراض بے جا ہے کہ اکثر ارکان بزم حضرت مولانا محمد رکن الدین شاہ صاحب رحمۃ اللہ تعالیٰ کے مرید ہیں۔ میرے بھائیوں میں اور ان حضرات میں تفریق کرنا نہایت درجہ ناموزوں ہے۔ اب اگر اہل بزم کو میری تجویز میں ستم معلوم ہوتا ہے تو ایک بڑا جلسہ کر کے بالاتفاق کوئی تنظیم کر لیں۔ مجھے اس میں بھی کوئی اختلاف نہ ہوگا۔ لیکن مولانا موصوف (حضرت مفتی محمد محمود صاحب) کو صدر اعلیٰ ضرور رکھیں۔ اور میرے بھائیوں کو مولوی مظفر احمد سلمہ کی تعظیم میں کوئی کمی نہ کرنی چاہیے۔ یہ ان کے حق میں مفید ہوگا۔ یہ راستہ انکساری کا ہے ہر ایک پر انکساری لازم ہے۔ اگر بھائیوں میں کسی سے نامناسب بات نظر آئے تو بہت خوبصورتی کے ساتھ سمجھائیں۔“

ایک اور قصہ نے طول پکڑا کہ حضرت علیہ الرحمہ کے بڑے صاحبزادہ حضرت علامہ مفتی محمد مظفر احمد شاہ صاحب نے آرام باغ کی جامع مسجد کی امامت و خطابت قبول کر لی۔ اس مسجد کے متولی حاجی منظور احمد صاحب حضرت علیہ الرحمہ کے دیرینہ مرید تھے۔ حضرت امام صاحب موصوف کا مزاج قدرے جلالی تھا۔ حاجی منظور صاحب کو بحیثیت متولی اپنی ذمہ داری اور کمیٹی کے دباؤ کا مسئلہ درپیش تھا۔ کچھ اخلافات رونما ہو گئے۔ حضرت علیہ الرحمہ کی خدمت میں معاملہ پہنچا تو حضرت نے شریعت کے مطابق عادلانہ طریقہ اختیار فرمایا۔

یہاں سے حضرت صاحبزادہ صاحب اور بعض مریدین نے حضرت علیہ الرحمہ کو حاجی منظور احمد کے بارے میں شکایات تحریر کر دیں لیکن حاجی منظور صاحب نے کچھ نہ لکھا تو حضرت علیہ الرحمہ نے بغیر جوابِ دعویٰ کے اپنا فیصلہ حفظ رکھتے ہوئے حاجی صاحب کے

خط کا انتظار فرمایا، آپ کا جواب صاحبزادہ صاحب کیلئے یہ تھا:
 ”اس وقت تمہارا اور ذکر الرحمن وغیرہ کے خطوط امامت کے نزاع کے متعلق موسوی ہوئے لیکن میاں منظور سلمہ کا کوئی خط نہیں پہنچا۔ ایک طرف کے بیان پر میں کیا فیصلہ کر سکتا ہوں میاں منظور سلمہ کا بیان بھی آ جاتا تو وہ دونوں بیانوں پر غور کرنے کے بعد کچھ کہہ سکتا تھا..... تم نے بغیر میرے مشورہ کے اس عہدہ کو قبول کر کے غلطی کی۔ خیراً پ ان سے مطالبہ کریں کہ وہ بھی اپنے عذرات تحریر کر دیں ورنہ پھر صرف تمہاری تحریر پر فیصلہ کر دیا جائے گا۔“

دلگرد رائع سے جب معلومات فراہم ہوئیں تو حضرت علیہ الرحمہ نے صاحبزادہ عالیٰ قد رکی دو کمزوریوں پر گرفت فرمائی اور واضح ہدایت فرمائی:
 ”انتنا خیال رکھیں کہ وقت کی پابندی تو ضرور کرنی ہوگی۔ دوسرے جہاں تک ہو سکے لوگوں کے ساتھ خصوصاً اپنے دوستوں کے ساتھ نہایت ہی نرمی سے پیش آئیں۔
 (”دوستوں“ سے اشارہ حاجی منظور صاحب کی طرف معلوم ہوتا ہے جن سے بظاہر تنازع تھا) آگے تحریر فرمایا:
 ”میاں منظور کیسے بھی ہیں مگر کہلاتے اپنے ہیں۔“

صاحبزادہ بلند وقار کے دل میں بھی حاجی منظور صاحب کے لئے زرم گوشہ پیدا کرنے کی حکمت ہے کہ حاجی صاحب ہی سراسر قصور وار نہ تھے۔

حاجی منظور احمد صاحب علیہ الرحمہ، ملی حاضر ہوئے اور صورت حال سے حضرت علیہ الرحمہ کو باخبر کر دیا۔ اب حضرت علیہ الرحمہ نے فیصلہ فرمایا اور مصلحتاً ایک باوقار بامداد بیر اور با اثر شخصیت یعنی حضرت حکیم قاضی مشتاق احمد صاحب علیہ الرحمہ کو یہ ذمہ داری سونپی کر صاحبزادہ محترم حضرت علامہ مفتی محمد مظفر شاہ کو سمجھا ہمیں آپ کا مکتوب یہ ہے:

” حاجی منظور احمد سلمہم سے واقعات معلوم ہوئے اور مولوی مظفر احمد سلمہم کا خط بھی موصول ہوا۔ میں نے جہاں تک غور کیا اس نزاع کی (یہ) وجہ معلوم ہوتی ہے کہ حاجی منظور کی دوسروں کے سامنے بے حرمتی کی گئی۔ اس لئے میں نے مولوی مظفر احمد سلمہم کو بھی لکھا ہے کہ تحمل و برداہی سے کام لیں اور جو کچھ دیا جائے فی الحال اس پر اعتراض نہ کریں، اور حاجی منظور و بھی کہ دیا کہ جو شرائط اتم نے پیش کی ہیں وہ سب لغو ہیں ان کو بھی پیش نہ کرو۔ لیکن وہ یہ خدر کرتے ہیں کہ ممکنی اس پر مجبور کرنی ہے لیکن میرے خیال میں یہ قابل سماعت نہیں۔ ممکن ہے واپس جا کر کچھ بہتر رو یہ ہو جائے۔ میرے نزدیک بھی دونوں کی بہبودی اسی میں ہے کہ دونوں مل کر رہیں۔ یہ زمانہ تخت کا نہیں اس لئے میں ان پر زیادہ تخت نہیں کر سکتا میرے نزدیک جو اصلاح کا طریقہ ہو سکتا ہے اسی کو اختیار کیا ہوا ہے۔ یہ صحیح ہے کہ حاجی منظور کے ساتھ کچھ ایسے لوگ جمع ہو رہے ہیں جن کی وجہ سے نوک جھوٹ کہونے کا اندیشہ قوی ہو گیا ہے۔ آپ کو چاہیے کہ مولوی مظفر احمد سلمہم کو صبر و تحمل کا مشورہ دیں۔^۱

اس خط سے عیاں ہے کہ حضرت علیہ الرحمہ نے اپنے صاحبزادہ کی حمایت نہیں لی۔ ایک اور مکتوب میں اہلیہ کے ساتھ اچھا سلوک کرنے کی ہدایت فرماتے ہوئے ارشاد فرمایا: گھر میں سلام و دعا کہہ دیں ان سے سلوک بہتر قائم رکھیں کہ یہ بھی ایک سبب ترقی کا ہے۔ ”اتفاق سے بیوی کی جانب سے غلط بات ہو تو ان کو بھی راہ راست پرلانے کی کوشش فرمائی جاتی ہے۔ فرمایا: ” پیسہ کی کمی کے باعث اہلیہ ناخوش ہوتی ہوں گی، ان کو صبر کی فہمائش کرو۔ اللہ کے خوف سے ذرا و کہ اللہ تعالیٰ و رسول ایسے پر غصب پر فرماتے ہیں جو

خاوند سے زبان چلائی ہے ملائکہ اس پر لعنت کرتے ہیں۔“

ایک مرید کو معاملات درست رکھنے کی اس طرح بدایت فرمائی۔ ”تمہارے خسر نے اپنی صاحبزادی کے جانے کا جور بخ انھیاں بنے کچھ تو اس نے، کچھ جانیداد کی پریشانیوں نے ان کا دل سرد کر دیا ہے۔ ادھر تمہاری کچھ بعد عنوانیاں بھی دیکھیں۔ یہی وجہ ہے جواب نہ دینے کی۔ اب جب (آپ) ان کی صاحبزادی کو ان سے ملوامیں گے اور تعلقات اچھے کریں گے تو یہ کم دور ت ان شاء اللہ جاتی رہے گی۔

تم کو میرا کچھ لکھنا جب تھی بار آور ہو گا جب اس پر تم عمل کرو اور غور کر کے دیکھو کہ یہ جو کچھ کہتا ہے صحیح کہتا ہے یا کسی طرح کی عداوت ہے۔ عزیزِ مسن! معاملات میں صحیح رہو گے تمہارے لئے بہتر ہے ورنہ اس کے خلاف میں گویہاں فائدہ نظر آئے لیکن حقیقت میں اس میں سراسر نقصان ہے۔“



اتباع فاتبعونی يحببکم الله

انسانِ کامل نبی کریم رَوْفُ الرَّحِیْمِ ﷺ کی حیات مقدسہ میں انسانی زندگی کے تمام اعلیٰ فطری پہلوؤں قدر نمایاں ہیں کہ جو انسان چاہے اپنی زندگی کو اس نمونہ پر ڈھال سکتا ہے۔ جس قدر نمونہ کی پیروی ہوتی ہے اسی قدر کمال کی منزل قریب ہو جاتی ہے۔

اسوہ حسنہ کی تصویر دیکھنی ہو تو عارف بجهانی، واقف اسراء لامکانی حضرت شاہ محمد مظہر اللہ علیہ الرحمہ کی زندگی کے حالات۔ چھوٹے بڑے واقعات کا مطالعہ کیا جائے۔ اسوہ حسنہ کا منبیوم تمجھ میں آ جاتا ہے۔ وہ حیات نبوئی صلی اللہ علیہ وسلم کا جیتا جا گتا مرقع تھے۔ جن سنتوں کا اختیار کرنابس میں تھا انہیں تو ہر حال میں پورا کیا، جن پر اختیار نہ تھا وہ اللہ تعالیٰ نے پوری کرادیں، وہ مادرزادوں اور عاشق رسول میں قبولیت کی شان کی تصدیق تو آپ کی زندگی کے ابتدائی ایام سے بھی ہو جاتی ہے۔ محبوب کریم رَوْفُ الرَّحِیْمِ ﷺ کے رنگ میں کسی طرح رنگ دیا گیا تھا۔ یہ رنگ اس طرح جھلک رہا ہے جس کی مثال مشکل ہے جس عمر میں سایوں کی ضرورت تھی ایک ایک کر کے سائے بٹا دیئے، اپنے سائی رحمت میں لے لیا۔ جب سہاروں کی احتیاج تھی، بے آسرا کیا، پھر خود سہارا دیا، خود تربیت فرمائی۔

سر کہ رابد قرار سلی اللہ علیہ وسلم کی بچپن میں تیمی، پھر والدہ معظمه آمنہ مکرمہ کا سایہ انہنا، دادا جناب عبدالمطلب کا کفالت میں لے لینا۔ ان کا سایہ اٹھا تو عم محترم ابوطالب کا سر پرست قرار پاتا۔ آنحضرت سلی اللہ علیہ وسلم کا نہ کوئی بھائی تھا جو سہارا بنا نہ کوئی بہن جو

دلداری فرمائیں۔ یہ سب بے اختیاری حالات تھے اور سنتیں بھی۔ حضرت قبلہ عالم مفتی اعظم علیہ الرحمہ انہی بے اختیاری حالات سے گزرتے ہیں اور یہی سنتیں ادا ہو جاتی ہیں۔ بچپن کی تینی اور ۲ سال ہی کی عمر ہوئی تو والدہ کا انتقال ہوا، دادا علیہ الرحمہ کی کذالت اور پچا علیہ الرحمہ کی سر پرستی ① بہن بھائی نہ تھے۔

مگر اتباع رسول صلی اللہ علیہ وسلم کوئی آسان کام بھی نہیں۔ انسان کی زندگی میں یہی سب سے بڑا مجاہدہ ہے۔ یہی سب سے بڑی ریاضت ہے۔ نفس کی سب سے بڑی مخالفت اتباع میں ہی تو ہے۔ اسی لئے تمام عبادات اور ہر عمل سے بڑھ کر انعام (یحبکم اللہ) اللہ تعالیٰ کی محبت میر آ جاتی ہے۔ اللہ تعالیٰ کی محبت کے سامنے کسی شے کی کیا حقیقت ہے۔ اللہ تعالیٰ نے انہیں محبت سے سرفراز فرمایا۔ وہ ان مقبولان بارگاہ صمدانی، ان محبوبان حضرت سبحانی اور ان انعام یا فتحگان دربار سلطانی میں سے تھے جو انعمت علیہم کی صاف میں نظر آتے ہیں۔

قرآن عظیم سے بھی تصدیق ہو رہی ہے۔ باری تعالیٰ کا ارشاد ہے: فاذکرونی اذکر کم، لفظی ترجمہ تو یوں کیا جا سکتا ہے کہ ”تم میرا ذکر کرو میں تمہارا ذکر کروں۔“ علماء و منشئین کا اتفاق ہے کہ بندوں کا ذکر کرنا یہ کہ اللہ سبحانہ و تعالیٰ کی حمد و شنا بیان کرنا اور اللہ کا ذکر کرنا یہ کہ وہ بندوں کی زبان سے اپنے ذاکر (محبوب) بندے کا ذکر کروائے۔ اسی انداز پر فرمایا ”فاتبعونی یحبکم اللہ“ حضور پر نور علیہ فضل اصلوۃ و اکمل اسلام سے پہلوایا گیا کہ میرا اتباع کرو تو اللہ تعالیٰ تم سے محبت فرمائے گا۔ اللہ جل جلالہ و عمنوالہ کے بندے سے محبت فرمانے کا ایک یہ پہلو بھی ہے کہ اللہ کے بندے (بعض یا کل مخلوق) اتباع کرنے والے سے محبت کرنے لگیں۔

حضرت مدرس شیخ الاسلام شاہ محمد مظہر اللہ علیہ الرحمہ کی ساری زندگی اپنے مولیٰ تعالیٰ کے ذمہ میں سے ف ہوئی۔ کوئی بتائے کہ انہوں نے دنیا کے لئے کون سا کام کیا؟ نہ ② بھائی کاشیہ خوارگی میں انتقال ہو گیا تھا۔

ز میں خریدئی نہ مکان بنائے۔ نہ تعیش کے سامان فراہم کئے، نہ گاڑی نہ سواری نہ بینک بیلنس۔ اللہ تعالیٰ نے جو جسمانی، علمی، روحانی صلاحیتیں عطا فرمائیں سب اللہ کے دین کی خدمت میں سرف کر دیں یہاں تک کہ جو اولاد ہوئی اس کو بھی اسی راہ پر گامزن فرمادیا۔ آج کل ایسے باپ دنیا میں کم کم ہیں جن کے سب ہی بچے اولیاءِ کاملین میں ہوں سب نے اپنے زندگیاں خدمتِ دین کے لئے وقف کر دئی ہوں۔ حضرت علیہ الرحمہ کے سب بیٹے نام دینِ متفق اور صاحب کردار بنتے۔ سب نے نسل کو چھیلایا۔ صرف تسبیح پھیرنے کو ذکر نہیں کہتے۔ اللہ کو ہر وقت یاد رکھنا اور اس کی ہر نعمت کو منعم کی پسند کے مطابق صرف کرنا بہتر ہے۔

حضرت علیہ الرحمہ کی زندگی میں ان کا ذکر جا بجا ہونے لگا تھا اپنے پرانے سب ہی ان کے گھنگھنے لگے تھے۔ کتابوں میں حوالے، رسائل میں مقامے اور اخبارات میں ان پر کالم لکھنے جانے لگے تھے۔ وصال ہو گیا تو بندوستان اور پاکستان کے سارے اخبار و جرائد سوگوار تھے۔ ہر پڑھنے والا اشکبار نظر آرہا تھا۔ عرصے تک لکھنے والے اس طرح لکھتے رہے شعراء نے مرثیے لکھے، تاریخی قطعات لکھے، خوب لکھا گیا۔ خوب پڑھا گیا۔ یہ سلسلہ رہنمیں اخبار و رسائل میں اب بھی مقالات شائع ہوتے رہتے ہیں بلکہ مستقل کتابیں تھامی جانے لگیں۔ یا کتابوں میں مستقل عنوانات قائم ہوتے ہیں، یا سیرت کے کسی ایک پبلیک مکمل تصنیف آتی ہے۔ مثلاً ”ذکرہ مظہر مسعود“ ایک عظیم تاریخی اور تحقیقی کام، ”مکاتیب مظہری، حیات مظہری، اخلاق مظہری، کرامات مظہری، درود مظہری، موعظ مظہری“ کے آپ کی فنا بہت پر حق گوئی پر سیاست پر کتابوں میں علیحدہ عنوان ”مذا“ ایک بر تحریک پاکستان، ”مؤلفہ حضرت مولانا محمد سادق قصوری مدظلہ میں دیگر اکابرین کے حالات اور کارناموں کا ذکر ہے۔

اس کے باوجود وعظ و نصیحت کی محافل میں، علماء کی نشتوں میں، احباب کے جلسوں میں ان کا ذکر جاری رہتا ہے۔ اللہ تعالیٰ کے حضور میں ذکر کے حوالے سے مقبولیت اور انعام

کا ثبوت ہے۔ محبوب کریم روف حیم علی اللہ علیہ وسلم کی اتباع کرنے والوں سے اللہ تعالیٰ نے محبت فرمائے کا وعدہ فرمایا۔ حضرت علیہ الرحمہ نے اتباع رسول علی اللہ علیہ وسلم میں کمال حاصل کر لیا تھا۔ سنتوں کے جمال سے ان کی زندگی جگلگاری ہے۔ حضرت کی حیات مبارکہ میں بھی لوگ ان کو بہت چاہتے تھے، بہت احترام کرتے تھے۔ ان پر انوار الہی برستے تھے اللہ تعالیٰ کے وعدہ کی شان تو حضرت علیہ الرحمہ کے وصال کے بعد روز بروز اور زیادہ نہ نمایاں ہو رہی ہے۔ ان کے ان دینے گے ناشتوں کا جنوم بڑھ رہا ہے۔ ان کو دیکھنے والے اٹھتے جا رہے ہیں جو زندہ ہیں ان کو انگلیوں پر گن اور ایک دن یہ بھی نہ ہوں گے۔ پھر کون محبت کرے گا؟

اب ان کا عرس مبارک بنی شہروں میں ہونے لگا۔ دہلی میں تو ان کا مزار شریف ہے وہاں کیا متباہ؟ لا ہور میں تھی بڑا اجتماع ہوتا ہے۔ کراچی میں سب دیکھ رہے ہیں آرام باش میں عرس ہوتا رہا، وہاں محل میں سو و سو آدمی ہوتے تھے ان میں وہ بھی شامل تھے جو شب برات کو مسجد میں شب بیدار ف کے لئے آتے ہیں (لنگر میں پانچ سو بھی ہو جاتے تھے) پندرہ سالوں سے مسجد کی بجائے نئے نئے مسعودیت پروفیسر ڈاکٹر محمد مسعود احمد علیہ الرحمہ کے دولت کمدہ پر عرس شریف ہوا رہا۔ حاضرین کی تعداد میں دس گناہ اضافہ ہو گیا۔ ہر سال آنے والے بڑھ رہے ہیں۔ شاندار اہتمام اور بہترین انتظام ہوتا ہے۔ بڑے بڑے علماء کی تقاریر ہوتی ہیں، مشائخ رہام کی شریف آوری سے مجلس کا تقدس دو بالا ہو جاتا ہے۔ یہ حبکم اللہ نثارے ہیں، اتنی طرف سے سارے اشارے ہیں۔

سلسلہ عالیہ نقشبندیہ مجددیہ کو ان کی نسبت سے بڑی تقویت مل رہی ہے۔ حضرت علیہ الرحمہ کی سی رت مبارکہ کو سننے اور پڑھنے کا بھی ایک فیض ہے۔ ان سے محبت کا فیض بھی نظر آتا ہے اور اُپر جو حق در جو حق اس سلسلہ میں داخل ہوتے ہیں حضرت علیہ الرحمہ سے محبت کرنے والے روز بروز بڑھتے جا رہے ہیں۔

شفقت

عَزِيزٌ "عَلَيْهِ مَا عَنْتُمْ حَرِيصٌ عَلَيْكُمْ بِالْمُؤْمِنِينَ رَوْفٌ الرَّحِيمٌ

وہ جو با امومنین رووف الرحمن سے فیض یافتہ تھے۔ وہ جس طرح اپنے بچوں پر بے حد مشق تھا اسی طرح اپنے مریدین، مخلصین اور محبین پر بہت شفقت بہت مہربان اور مسلمانوں کے بہت بڑے ہمدرد اور بہت غم خوار تھے۔

حضرت علیہ الرحمہ نے اخایں شفقت کا اثر تھا کہ ہر مرید ان کی محبت پر نازدیک تھا اور دعویٰ کرتا تھا کہ جس قدر حضرت علیہ الرحمہ مجھ سے محبت فرماتے ہیں اس قدر اکی اور نہیں فرماتے۔ اسی طرح مسلمان ان کی طرف دیکھتے تو ڈھارس بندھ جاتی تھی۔

مکتبات شریفہ سے چند اقتباس پیش کئے جاتے ہیں۔ جن سے حضرت علیہ الرحمہ کی مریدین سے محبت کا اندازہ ہوتا ہے، فرمایا:

○ “تمہاری محبت نے قلب پر گہرا اثر پیدا کیا ہوا ہے۔ جس کی وجہ سے خواہش ہے کہ اس محبت کے طفیل (اللہ تعالیٰ) تمہاری ترقی مجھے دلھا دے۔”

○ “تمہاری یاد کا اثر ہے کہ تمہیں یاد کر رہا ہوں۔ دیکھتے اب کب ملاقات ہوتی ہے، آپ کی یاد میرن یاد کی طرح ہے۔ مولیٰ تعالیٰ نے تمہاری صورت و سیرت ایسی بنائی ہے کہ انسان سلیم المبیان کی طبیعت ہزار جان سے مالوف ہو جائے۔ اللہ ہم زد فرد ملاقات کی آرزو تھی اس کریم کے کرم نے اس کو بھی پورا فرمادیا۔”

○ مولیٰ تعالیٰ تمہیں وہ خروج عطا کرے کہ اہل زمانہ دیکھ کر حرمت زدہ ہو

جا میں ① تمہارا خط پڑھ کر میرا بھی یہی حال ہوتا ہے جو تمہارا ہوتا ہے۔“

— ”تم کسی وجہ سے پریشان معلوم ہوتی ہو لیکن خط میں اس کا کوئی ذکر نہ تھا۔۔۔ یہ

صحیح ہے کہ تمہیں ہماری یاد آتی ہو گی لیکن اس پر کبھی یہ بھی قیاس کیا کہ ہمیں تمہاری کس قدر یاد آتی ہو گی کہ تم تو شمر ہو درخت کی ماں یوسانہ حالت دیکھنی چاہیے۔

یوسف علیہ السلام تو مصر میں بادشاہ بن بیٹھے مگر یعقوب علیہ السلام سے پوچھنا چاہیے کہ تم پر کیا گزر رہی۔؟“

— ”تمہاری خیریت معلوم کر کے سکون ہو جاتا ہے کیا واقعی تمہاری طبیعت ہمیں دیکھنے کو نہیں چاہتی۔ فقیر تو یہ چاہتا ہے کہ تم یہیں رہو اور تم عارضی طور پر بھی دیکھنا گوارا نہیں کرتیں۔ ہمارے تمہارے خیال میں کس قدر فرق ہے تمہارے والد مر حوم و مغفور کی یاد بے چین کر دیتی ہے۔ کیا اچھا ہو کہ تم یہاں آ کر مستقل رہو۔“

— ”آپ کے متولی صاحب سے ہم کو بھی محبت ہے کہ وہ تم سے محبت کرتے ہیں۔“

— ”تم جیسے مشق سے کوئی ناراض ہو سکتا ہے ہرگز ایسا خیال نہ کریں۔ تم میری ناراضگی کا خیال نہ کرو شوق سے دہلی آ جاؤ لیکن اتنا خیال رہے کہ یہاں آنے میں کوئی نقصان ہوتا ہو تو ہرگز آنے کا ارادہ نہ کریں۔“

پروفیسر علامہ سید اخلاق حسین دہلوی رحمۃ اللہ علیہ ماہنامہ ”عقیدت“ نئی

دہلی کے شمارہ جوانی ۱۹۶۳ء میں رقم طراز ہے:-

”ایک دفعہ درگاہ فلک بارگاہ حضرت نظام الدین اولیاء محبوب الہی

قدس سرہ العزیز کی مسجد خلیجی کے دروازے کے پاس حضرت تشریف

فرماتے تھے۔ میں بے خیالی میں نکلتا چلا گیا تو حضرت کو دیکھانہ آواز سنی۔

پھر ادھر سے ہی گزر اک حضرت نے دامن پکڑا۔ پلٹ کر دیکھا تو

ندامت سے پانی پانی ہو گیا۔ حضرت نے فرمایا پہلے آواز دی تو سنی

① حضرت علیہ الرحمۃ کی دعا کے طفیل جاوید سلطان صاحب جاپان والا وزیر خزانہ بن گئے تھے۔ مظہری

نبیس۔ میں نے معدترت کی لیکن دل سے شرمندگی دور نہیں ہوئی۔

حضرت نے خندہ پیشانی سے کلمات شفقت آمیز فرمائے لیکن جب اس واقعہ کیا خیال آتا ہے تو نہامت تازہ ہو جاتی ہے۔“

پروفیسر صاحب نے ایک واقعہ بیان فرمایا جس میں حضرت علیہ الرحمہ کی شفقت نے ان کے (پروفیسر صاحب) قلب پر گہرے نقوش چھوڑے تھے فرماتے ہیں: — ”حضرت کا یہ کرم تو اخلاق ناچیز کے دل پر نقش ہے اور تاہیات نقش ربے گا کہ رقم کے والد بزرگوار وفات سے چند روز پیشتر ہمارا یہ محبوب الہی میں مقیم تھے۔ وہیں انتقال فرمایا۔ یہ زمانہ اخلاق کے لئے بہت پُر آشوب تھا۔ ایسے حالات میں کوئی بھی کسی کا نہیں بوتا لیکن جیسے ہی حضرت والد بزرگوار کی وفات حسرت آیات کی خبر ملی شدت گرما، لوہ اور طویل مسافت کے بعد تشریف لائے اور نمازِ جنازہ کی امامت فرمائی۔ اللہ تعالیٰ اجز عظیم عنایت فرمائے۔

یہی وہ اوصاف ہیں جن سے قلوب متاثر ہوتے اور بندہ بے دام ہو جاتے ہیں۔

بدایت و رشد کی را یہ کھلتی ہیں۔ یہی معمول تھا انہیاں علیهم السلام کا اور اولیاً، کرام رحمہم اللہ تعالیٰ کا، بہر حال اخلاق اپنے بچوں کو اور پس ماندگان کو وصیت کرتا ہے کہ وہ اس احسان کو کبھی فراموش نہ کریں۔ بلکہ آپ کا اور آپ کی اولاد پاک نہاد کا ادب ملحوظ رکھیں اور ان کی خدمت کو سعادت سمجھیں۔“

مریدین فی تکالیف حضرت علیہ الرحمہ کو بے چین کر دیتی تھیں کبھی کبھی یہ بے قراری ظاہر ہو جاتی تھی مثلاً جناب سلیمان صاحب کو تحریر فرمایا:

”مولوی ابراہیم علیهم کے حالات معلوم ہو کر سخت افسوس ہوا۔ مولیٰ تعالیٰ ان پر کرم فرمائے، ان کو ایک سال حاجی صاحب لودھی والوں کی خدمت میں بھیجا تھا اور معلوم ہوا تھا کہ انہوں نے مولوی صاحب

موصوف کی زکوٰۃ کی مدد سے کچھ خدمت کی۔ ان کو چاہیے تھا کہ پچھلے سال بھی ان کی خدمت میں حاضر ہوتے..... ہاں مولوی صاحب کو شرم آئی ہوگی تو اس کا علاج یہ تھا کہ تم خود ان کے پاس چلے جاتے اور حاجی صاحب کو یاد و بانی کر دیتے۔ خیر اب جا کر میر اسلام کہہ دیں اور میری طرف سے مولوی صاحب کی سفارش کر دیں۔ اپنے پیر بھائیوں سے کہو کہ ان کا خیال رحیں۔

احقر کے دل میں آرزو تھی کہ حضرت علیہ الرحمہ کی دعوت کروں۔ ایک روز دل کی بات زبان پر آئی گئی۔ عرض کیا "حضور میر ادل چاہتا ہے کہ آپ کی دعوت کروں۔" فرمایا "کرو۔" "حضور ہوٹل کا کھانا آپ پسند کر لیں گے؟ میری والدہ کا انتقال ہو چکا ہے۔"

فرمایا:

"پھر تکلیف کرنے کی کیا ضرورت ہے؟" تمہاری دعوت قبول کر لی، بس دعوت ہو گئی، تمہیں ثواب ملے گا، احقر چپ ہو گیا شفقت پدری سے افرادگی دیکھی نہ گئی۔ تھوڑی دیر بعد فرمایا: "کیا ہوا؟" احقر نے حسرت آمیز لبجہ میں عرض کیا:

"کاش میرا گھر ڈھنگ کا ہوتا والدہ حیات ہوتیں" فرمایا "چلو تمہارے گھر چل کر چائے پی لیں۔ پھر تو خوش ہو جاؤ گے۔"

سبحان اللہ! دوسرے دن صحیح ناشتہ کی منظوری ہو گئی تو احقر نے عرض کیا "صاحبزادگان بھی شریک ہوں" فرمایا: "ان سے پوچھ لو میں کسی کو مجبور نہیں کرتا۔"

دوسرے دن ماشاء اللہ تینوں صاحبزادگان عالی شان یعنی حضرت محترم مفتی محمد مشرف احمد صاحب، حضرت محترم مولا نا حافظ محمد احمد صاحب اور جناب حضرت مولا نا ذاکر محمد سعید احمد حبیم اللہ تعالیٰ اجمعین اور نبیرہ حضرت شہزادہ مکرم میاں سلمہ القوی المذاہ کے ہمراہ رونق افروز ہوئے (۲ پیر بھائی بھی حاضر تھے) ناشتہ سے فارغ ہو کر چند منٹ زکے، پھر فرمایا "اب تو خوش ہو گئے؟ اب اجازت دیں۔"

احتر کی زبانش تو دبلي میں تھی لیکن ملکتہ میں شادی ہونا طے پائی۔ حضرت علیہ الرحمہ سے ملکتہ چلنے کی درخواست کی گئی تو فرمایا:

”تمہارے نکاح میں شرکت کی آرزو مجھے بھی ہے لیکن اتنا طویل سفر کرنے کی طاقت نہیں، اللہ تعالیٰ آپ کو مبارک کرے۔“ احتر نے کچھ ضد کی کہ میرا نکاح آپ ہی پڑھائیں گے ورنہ میں شادی نہیں کرتا۔“ حضرت علیہ الرحمہ مسکرائے اور وہ دوست جو میرے ساتھ ہوتا ہے گئے تھے ان کی طرف اشارہ کر کے فرمایا:

”ان کو صحیح کر چھوارے متنگوالیں۔“ چھوارے آگئے اور حضرت قبلہ نے نکاح پڑھا دیا۔ دعا فرمائے۔ حضرت علیہ الرحمہ نے فرمایا۔“ اب تو تمہاری ضد پوری ہو گئی اور الحمد لله میری خواہش بھی۔ اب آپ ملکتہ جا کر بتا دیں کہ اگر وکیل اور گواہ دہن کی رضا مندی پر گواہی دے دیں تو نکاح حکمل ہو گیا۔“

احتر نے بھی ایسا نہ دیکھا نہ سنتا تھا تو عرض کیا: ”حضور اگر وہاں لوگ نہ مانیں تو؟“ فرمایا: ”پھر وہ اپنے طور پر نکاح پڑھائیں اور آپ قبول کر لیں کوئی مصاائق نہیں۔“

لطیفہ:

۱۹۹۰ء میں احتر کو دل کا عارضہ ہوا تو اہلیہ سے میں نے کہا:

”اب تو میرے جانے کی تیاری ہے تو اہلیہ نے کہا ایسا نہیں ہو سکتا ہمارا نکاح آپ کے حضرت نے پڑھایا تھا آپ مجھے نہیں چھوڑ سکتے، نہ طلاق دے سکتے جیس نہ میں بیوہ ہوں گی، میں سہاگرں جاؤں گی اور وہی ہوا۔“

۲۶ ربیع الاول ۱۴۱۸ھ / ۱۲ جولائی ۱۹۹۹ء کا انتقال ہو گیا خدا اس سہاگر

کی مغفرت فرمائے۔ آمین!

پیاری دُعا میں

حضرت علیہ الرحمہ کی خدمت میں حاضر ہونے والے بھی دعا کے ملتوی رجتے تھے، کبھی تو اسی وقت چند جملے ادا فرمادیتے تھے۔ مثلاً ”مولیٰ تعالیٰ کامیاب فرمائے۔ مولیٰ تعالیٰ فضل فرمائے۔“ یا فرماتے ”دعا کریں گے“ جو بار بار کہتا اس سے کبھی کبھی فرماتے ”آپ دعا کریں کہ اللہ تعالیٰ آپ کے حق میں میری دعا قبول فرمائے۔“

اسی طرح جو خطوط جاتے ان میں بھی دعا کی درخواست ہوتی تھی اور حضرت علیہ الرحمہ دعا فرماتے تھے۔ یہ دعائیں عام طور پر جو لوگ دعائیں کرتے ہیں ان سے مختلف ہوتی تھیں۔ اول تو مکتب الیہ کے لئے نئے نئے القاب تحریر فرماتے تھے جن میں اکثر دعائیں ہوتے تھے۔ پھر خط میں کبھی شروع میں، کبھی درمیان یا آخر میں دعا تحریر فرماتے جن میں کوئی تعلیم، دینی تربیت اور آخرت کے لئے فلاح کی آرزو ہوتی۔ حضرت علیہ الرحمہ کی دعاؤں میں خاص شفقت جھلکتی ہے اور یقیناً یہ منفرد انداز ہے، مثلاً:

① قادر مطلق العزیز کو دارین میں بلند درجہ پر پہنچائے۔

② وَهُوَ تَعَالَى تَحْمِیْس اپنے محبوبوں کے راستے پر گامزن رکھے اور اپنی حضورت نبی فرمائے۔

③ وَهُوَ تَعَالَى تَحْمِیْس اپنے صبیب لبیب علیہ الْحَمْيَة مِن الْوَحِیْب کی سنت پر قائم رکھے اور اپنے قرب سے سرفراز فرمائے اور محبوبانِ الہمی کی محبت سے قلب کو پر رکھ کر۔
یہ بڑی دولت اور مشتمل شرارت اعلیٰ ہے۔ مولیٰ تعالیٰ آپ کو اپنی مرضیات پر گامزن

ہونے کی توفیق عطا فرمائے۔

۵ مولیٰ تعالیٰ تمہیں اپنی عبادت میں مصروف رکھے، نماز اور دینی معاملات کو صحیح کر دے۔

۶ (سوائے دعا کے اس عاجز کی طاقت میں اور کیا رکھا ہے جس سے تمہاری اعانت کی جائے)۔

۷ وہ تعالیٰ تمہیں اپنے تقرب سے سرفراز فرمائے۔

۸ مولیٰ تعالیٰ تمہیں مکروہ باتِ دارین سے محفوظ رکھے۔

۹ مولیٰ تعالیٰ تمہیں سلامت رکھے اور زمرہ صالحین میں تمہیں مقبول فرمائے۔

۱۰ وہ تعالیٰ تمہیں دارین میں ہمیشہ مسرور اور بعافیت رکھے اور اپنی یاد میں مستغرق رکھے۔

۱۱ وہ تعالیٰ العزیز کو بھی ہمیشہ بعافیت رکھے۔ اپنے مقاصد صحیحہ میں کامیاب کرے اور صراطِ مستقیم پر قائم رکھے۔ مولیٰ تعالیٰ وہ عطا کرے جس کا خطرہ بھی تمہارے قلب میں نہ لگز رتا ہو۔

ہمیت اور عاجزی

یہ ایک معہد ہے کہ بربہا برس جو حضرت علیہ الرحمہ کے قریب رہے انہوں نے کبھی حضرت علیہ الرحمہ کو غصہ کرتے نہیں دیکھا۔ پندرہ سالوں میں احقر نے کبھی زور سے بولتے بھی نہ سنائے۔ چہرہ خشنگیں نہ پیشانی پر بل۔ مولانا منور حسین سیف الاسلام اپنے مکتب مورخ ۱۹۳۷ء میں تحریر فرمائے چکے:

”حضرت علیہ الرحمہ کی گفتگو کیا تھی بس پھول حظرتے تھے۔“

ایک عالم دین مولانا محمد مسیم نے تحریر فرمایا ”سکون کی کیفیت ان کے ساتھ رہتی تھی اللہ نے ان کو نسبت سکینہ عطا فرمائی تھی۔“

پھر یہ ماجرا کیا تھا کہ نہ ان کے سامنے بولنے کی ہمت ہوتی نہ نگاہ ملانے کی جرأت ہوتی۔ نہ کوئی بے تکلفاً نے ان کے سامنے بیٹھے سکتا تھا۔ ایسے بے شمار واقعات ہیں، مثلاً جذبات کے موقع پر تھمل۔

○— ایک بار ایک عالم صاحب معاونین کے تشریف لائے اور مناظرہ کا چیلنج کیا حضرت علیہ الرحمہ نے اس دامنی سکون کے ساتھ جو عادت شریفہ کا انتیاز تھا فرمایا ”حکم کون ہوگا؟“ طے پایا کہ معتبر و مستند کتابوں سے فیصلہ ہوگا۔ اللہ اکبر! ان آنے والوں کے مزاجوں میں تلاطم تھا۔ فتح کا ناشر تھا، بلا کا جوش تھا۔ حضرت علیہ الرحمہ نے احقر سے فرمایا ”amarی (حضرت علیہ الرحمہ کے کتب خانہ کی) کے فلاں خانہ میں سے اس نام کی کتاب نکال لاؤ۔ کتاب پیش کر دی گئی۔— یہ کتاب مصر کی چھپی ہوئی تھی۔ عربی نائب میں زیر زبر پیش نہیں تھے۔ حضرت علیہ الرحمہ نے ان عالم کی جانب کتاب بڑھاتے ہوئے فرمایا ”ذرا

کہیں سے اس کو پڑھ کر دکھائیں، عالم صاحب خفا ہو گئے، ”کیا آپ نے مجھے بچ سمجھا ہے جو کتاب پڑھوا کر دیکھیں گے؟“ حضرت علیہ الرحمہ نے بڑے تحمل سے فرمایا ”کتاب کو حکم بنانا ہے کہیں سے دو چار سطراں پڑھیں میں دیکھوں کس درجہ کی کتاب پڑھ سکتے ہیں، کس قدر مفہوم سمجھتے ہیں پھر کتاب سے فیصلہ بھی تولینا ہے؟“ مولانا کے ساتھیوں نے تجویز کی کہ ”آپ عالم ہیں تو پڑھنے میں کیا مشکل ہے؟“ عالم صاحب نے پڑھنا شروع کیا تو پڑھانے جا سکا۔ حضرت نے فرمایا ”اب کیا خیال ہے؟ پڑھنے میں زیریز برپیش کے محتاج معلوم ہوتے ہیں تو مفہوم کیا سمجھیں گے اور کتاب کا فیصلہ کس طرح تسلیم کریں گے؟“ عالم صاحب کو شرمندہ ہو کر جانا پڑا۔

حاضرین مجلس بھرے بیٹھے تھے کہ بھاگنے والوں کا نہ اق اڑا میں گے مگر ان کے جاتے ہی حضرت علیہ الرحمہ نے قلم نکالا اور لکھنا شروع کیا۔ ان مناظرہ والوں کے حوالے سے ایک لفظ بھی نہ فرمایا تو پھر کسی کی ہمت کیا تھی کہ زبان کھولے۔

○ ایک بار محفل ارشاد جمعۃ المبارک میں حضرت مولانا ظفر علی نعماںی زید مجدد نے بھی شرکت فرمائی۔ یہ ایک نامور مقرر تھے اور بڑے بڑے جلسوں میں لوگوں کے دل جیت لیتے تھے۔ حضرت علیہ الرحمہ اس مجلس مبارک میں خود ہی بیان فرمایا کرتے تھے اس روز مہمان عالم اور مقرر کی عزت افزائی کے خیال سے فرمایا ”آج آپ بیان فرمائیں۔“ مولانا مددوچ مخچے ہوئے مقرر تھے مگر حضرت علیہ الرحمہ کے سامنے پینے پینے ہو گئے۔ تعیل حکم تو کرنی تھی دو چار جملے مشکل ادا کئے اور جلدی سے آخر داغونا — کہتے ہوئے بیٹھ گئے۔ ①

○ حضرت ڈاکٹر صاحب مدظلہ نے اپنے طالب علمی کے دور کا یہ واقعہ بھی سنایا تھا کہ جب وہ مدرسہ عالیہ عربیہ فتح پوری میں پڑھتے تھے تو ان کے استاد مولانا عبد العزیز

① یہ واقعہ حضرت پروفیسر ڈاکٹر محمد سعید احمد صاحب نے سنایا تھا۔ مظہری

صاحب نے ان سے کہا کہ ”اپنے والد بزرگوار سے ہماری ملاقات کرادیں،“ ڈالنے صاحب موصوف نے کہا ”وہ میرے والد صاحب میں آپ میرے استاد دونوں بڑے بیس میں چھوٹا سا طالب علم بڑوں کا تعارف کراوائی مناسب نہیں، آپ خود مل لیں،“ استاد محترم نے کہا ”اکیلے جاتے ہوئے ہماری ہمت نہیں پڑتی۔ آپ ساتھ چلیں،“ پھر استاد پیچے اور شاگرد آگئے۔ مولانا صاحب جب حجرہ شریفہ میں داخل ہوئے تو دروازے کے پاس بیٹھ گئے۔ بات کرنے کی ہمت نہ تھی، پنجی نظریں کیے دیریک بیٹھے رہے۔ جب حضرت علیہ الرحمہ متوجہ ہوئے تو گفتگو ہوئی۔

اس سے بڑے تعجب کی بات یہ دیکھی کہ صاحبزادگان کی اپنے والدگرامی سے بات کرنے کی جرأت نہ ہو۔— جب کہ بچے تھے تو حضرت علیہ الرحمہ کی گود میں پرورش پائی۔ بڑے ہوئے تعالیم کا آغاز کرایا سب کو پڑھایا، امتحانوں کی تیاری کرائی۔ حضرت اپنے ساتھ بچوں کو سیر کرانے بھی لے جاتے تھے۔ بس جیسے جیسے بچے بڑے ہوتے ادب سکھتے اور ایسا ادب کرتے کہ لوگ حیران ہو جاتے۔

○— احقر نے یہ کہ حضرت علیہ الرحمہ کے دوسرے بڑے صاحبزادے حضرت علامہ الحاج حافظ قارئ حکیم مفتی محمد مشرف احمد صاحب علیہ الرحمہ جن کے بچے ماشا، اللہ جوان تھے۔ ہندوستان میں اس دور میں اپنے بہن بھائیوں میں سب سے بڑے تھے۔ نائب مفتی اعظم تھے۔ طریقت میں دو بزرگوں سے مجاز تھے، صاحب ارشاد تھے اور ان کے مرید بھی تھے۔ جب حضرت کی خدمت میں حاضر ہوتے تو بڑے ادب سے سلام کر کے زانو میختے، حاضرین کے درمیان اس انداز سے جیسے کوئی عام آدمی ہو۔ جب حضرت علیہ الرحمہ کی نگاہ پڑتی اور اشارہ ملتا تو بات کرتے۔ اُمر کسی وقت حضرت علیہ الرحمہ کھڑے ہوں تو دست بستہ سرجھ کاتے کھڑے رہتے۔ چلتے تو پیچھے پیچھے، بولتے تو آہستہ سے۔ اُمر یہ کہنا ہو کہ ”آپ سے تو فرماتے“ حسنہ تھے۔ ”گویا وہ میں نہیں بلکہ وفادار مرید یا تابع دار خادم ہیں۔ حضرت علیہ الرحمہ کی طرف پیغام بردار تھے تھا لئے پاؤں پیچھے نہتے تھے۔

یہی حال حضرت علامہ قاری الحاج شاہ محمد احمد صاحب رحمۃ اللہ علیہ کا تھا وہ تو حضرت علیہ الرحمہ کے سامنے آتے ہوئے بہت ڈرتے تھے اور سب سے چھوٹے اور لاڈلے، صاحبزادے قاری ڈاکٹر محمد سعید احمد علیہ الرحمہ بھی خوب تھے۔ ادب میں سب کا انداز ایک جیسا تھا۔ حضرت علیہ الرحمہ سرہند شریف جانے کا ارادہ فرمائے تھے۔ احقر کو اجازت مل چکی تھی صاحبزادے عالیٰ قدر ڈاکٹر محمد سعید احمد کی بھی خواہش تھی مگر براہ راست حضرت علیہ الرحمہ سے کہنے کی ہمت نہ ہوئی احقر کو اشارہ فرمایا تو احقر نے عرض کر دیا۔ اجازت مل گئی۔

سب سے بڑے صاحبزادے حضرت مفتی حافظ قاری حکیم محمد مظفر احمد شاہ صاحب رحمۃ اللہ علیہ اور ایک صاحبزادے پروفیسر ڈاکٹر محمد مسعود صاحب مدظلہ پاکستان میں تھے۔ ان کا انداز حاضری احقر نے دیکھ کر احقر نے جو پچشم خود دیکھا وہ لکھا۔

○— یہ بھی نوٹ کیا گیا کہ مدرسہ عالیہ کے بعض اساتذہ و طلباء جو ہوش میں رہتے تھے حضرت علیہ الرحمہ کو آتے دیکھ لیتے تو آڑ میں ہو جاتے۔ اگر ان کا کرہ قریب ہو تو اس میں چلے جاتے سامنے نہیں پڑتے تھے۔ صرف مفتی ولایت احمد صاحب تھے جو کسی فتوے کے سلسلے میں کبھی کبھی حاضر ہوتے۔ یہ مفتی مدرسہ تھے اور حضرت سے لگاؤ رکھتے تھے۔ اہل دیوبند کا مدرسہ تھا مگر سارے اساتذہ، طالب علم حضرت علیہ الرحمہ کا ادب کرتے تھے کسی کو سامنے آنے کی ہمت نہ تھی۔

یہ بات تو تاریخ کے روکارڈ پر ہے کہ حضرت علیہ الرحمہ کی ناراضگی کے خوف سے لوگ اپنے مشرب کے مشاغل بھی روک دیتے تھے، جب کہ دوسرے کسی بڑے سے بڑے بزرگ کے لئے ایسا احترام نہ ہوتا حضرت علیہ الرحمہ کی بیت کی مثال نہیں۔ ماہنامہ منادی نے دسمبر ۱۹۶۰ء کا ایک اقتباس پیش ہے:

”ولی والوں نے ان کے خلوص کی اس تاثیر کا یہ کرشمہ تو آخر تک دیکھا کہ حضرت

مرحوم عین قوالي کے وقت درگاہ حضرت محبوب پاک یا کسی دوسری درگاہ یا خانقاہ میں حاضر ہوئے اور ان کو دیکھتے ہی صاحب سجادہ یا منتظمین نے قول کوا شارہ کیا ہے کہ ساز اور مزامیر بند کر دو اور بابجے کے بغیر کلام نہاوا! مفتی صاحب مرحوم زیادہ تر نقشبندیہ سلسلے میں بیعت لیتے تھے اور اس کے آداب کے مطابق بابجے کے ساتھ قوالی نہیں سنتے تھے۔ تاہم دوسرے ہشت دھرم مولویوں کی طرح وہ کسی کون سننے پر مجبور بھی نہ کرتے تھے۔ اور اس کوشش میں بھی نہ رہتے تھے کہ ایسے وقت درگاہ ہوں میں حاضر ہوں جب قوالی نہ ہو۔ لیکن ان کی مننجاں مرنج طبیعت اور زبد و درع کا ہر شخص پر ایسا اثر تھا کہ ان کو دیکھتے ہی بابجے بند کر ادیئے جاتے تھے اور کوشش ہوتی تھی کہ کوئی بات ان کی مرضی کے خلاف نہ ہو۔ حالانکہ ان کے عکس جب بہندوستان کے دوسرے بڑے بڑے باریوں اور بابا اثر مختلف سماں علماء درگاہ ہوں میں آتے تھے تو ان میں سے کسی کے لئے بھی بابجے بند نہیں کرائے جاتے تھے اور مزامیر کے ساتھ قوالی جاری رہتی تھی۔

○ بڑے بڑے قوی الجثہ، بے باک، مغرور بے ادب سینہ تان کر آتے تھوڑی دیر میں خود بخود ان کی گردان جھک جاتی تھی۔ ۷۰، ۸۰ سال کے بوزھے بھی دوزانوں بیٹھتے تھے امراء و روساء سب پر ہیبت طاری ہو جاتی تھی۔ بظاہر کوئی سبب ایسا نظر نہیں آتا تھا۔ سوائے اس کے کہ اللہ تعالیٰ جس پر چاہے رحمت خاص فرمادے۔ خصائص نبوی صلی اللہ علیہ وسلم میں یہ بھی ہے کہ اللہ تعالیٰ نے اپنے محبوب پاک صلی اللہ علیہ وسلم کو ایسی ہیبت عطا فرمائی کہ جو ایک ماہ کی مسافت کے فاصلے سے محسوس ہو۔ چنانچہ حضور اکرم صلی اللہ علیہ وسلم کی کامل اتباع کی بدھلت اللہ تعالیٰ نے اپنی شان جاالت سے خاص حصہ عطا فرمایا اور ایک خاص قسم کی ہیبت دروغ بے سر فراز فرمایا۔

تماشہ گاہ کیتی میں بہت کم آنکھوں نے یہ دیکھا ہوگا کہ جس کی ہیبت سے بڑے بڑے سنجل جائیں۔ زبان کھولنے کی ہمت نہ پائیں۔ مخالف سامنے پڑنے سے کترائیں

بے ادب بادب ہو جائیں۔ اس نے خود کبھی رعب کا اظہار نہ کیا ہو۔ کبھی اپنے مرتبہ و مقام پر فخر نہ کیا ان کا شیوه دعا جزئی تھا بے حد دعا جزئی۔

— ”مکاتیب مظہری“ جلد اول دوم شائع ہو چکی تقریباً ہر خط میں حضرت علیہ الرحمہ نے اپنی عاقبت کے لئے دعاؤں کی درخواست کی ہے۔ ایک مرشد اپنے مریدوں سے، ایک بزرگ اپنے عزیزوں سے، اپنے چھوٹوں سے درخواست کر رہا ہے، دعا کی تاکید کر رہا ہے۔ مثلاً:

❶ ”طبعت زیادہ خراب ہو گئی تھی تمہاری دعاؤں سے پھر اصلی حالت پر آگئی۔
حسن عاقبت کے لئے دعا کی ضرورت ہے۔ امید ہے اس دعا سے میری مدد فرمائیں گے۔“

❷ اس عالم میں جنت کے اندر آپ حضرات کا فقیر کو ہم نشین کرے — مجھے دعا سے یاد رکھنا — اپنے مولیٰ سے غافل نہ ہو اور مجھے دعا میں یاد رکھو۔

❸ حضرت محبوب الہی قدس سرہ (کے ہاں) میری علاالت کی وجہ سے حاضری نہیں ہوتی اس کا رنج ہے۔ آپ کے طفیل میری حاضری قبول کر لیں تو ان کا کرم ہو گا۔

❹ میراخط حضرت مولانا دامت برکاتہم کے پیش کرنے کے قابل کہاں تھا۔ اگر یہ قابلیت ہوتی تو میں خود ان کی جناب میں عریضہ ارسال کرتا۔ ان کی خدمت میں میرا سلام عرض کر دیں۔

❺ نقیبی مسئلہ میں حضرت ناامہ شاہ مفتی محمد محمود صاحب رحمۃ اللہ علیہ کو لکھا:
”اگر میں نے ناجائز لکھا ہے تو مجھ سے غلطی ہو گئی ہے۔“

❻ احقر نے عرض کیا ”مجھے امتحان میں کامیاب کر اد بھے۔“ فرمایا: ”میری کیا

حیثیت فقیر آپ کے لئے دعا کرے گا، آپ میری دعا قبول ہونے کی سفارش کریں۔“

❷ حضرت پروفیسر ڈاکٹر محمد مسعود احمد نے حضرت علیہ الرحمہ کی سیرت مبارکہ تحریر کرنے کے لئے حضرت کی زندگی کے کچھ حالات و واقعات معلوم کرنے چاہے تو فرمایا: ”فقیر کے جملہ حالات خاندانِ مسعودیہ کے لئے باعث شرم ہیں۔“ اور کچھ نہ بتایا۔

حضرت ہندوستان کے مفتی اعظم تھے۔ جلیل القدر عالم تھے۔ عظیم المرتبت شیخ طریقت تھے۔ دنیا بھر میں شہرت تھی، بادشاہ بھی احترام کرتے تھے مگر کمال عاجزی یہ کہ کبھی اپنے لئے ”میں“ یا ”ہم“ نہیں فرمایا، ہمیشہ اپنے لئے ”فقیر“ کا لفظ استعمال فرمایا۔ اکثر باب دادا پنے جیٹوں، پوتوں کو ”تو“ کہہ کر مخاطب کرتے تھے۔

”مالک اور افسرا پنے نوکروں یا ماتحتوں کو“ استادا پنے شاگردوں کو اپنے پیرا پنے مریدوں کو اس طرح خطاب کرتے ہیں ماشاء اللہ حضرت کے صاحبزادے، پوتے، نواسے، ماتحت، شاگرد، مرید خادم محبین مخلصین سب تھے مگر کسی کو ”تو“ کر کے خطاب نہ فرمایا ہمیشہ ”آپ“ یا کبھی ”تم“ استعمال فرمایا۔ جو دوسروں کا احترام کرتا ہے وہ عاجزی کا نمونہ ہوتا ہے۔

سخاوت

معاشی و معاشرتی اعتبار سے حضرت علیہ الرحمہ نے ایک خوشحال اور معیاری زندگی بسر کی البتہ محدود وسائل اور فیاضانہ خرچ یہ معتمد حل نہ ہو سکا۔ تو لوگوں نے دست غیر کا نام لے دیا۔ شرفاءِ دہلی کے گھروں میں جس درجہ کا کھانا پیتا راجح تھا، ہی معیار حضرت علیہ الرحمہ کے گھر میں تھا۔ متمول گھرانوں جیسا لباس۔ گھر کے کسی بھی فرد کے کپڑے نہ پرانے نہ میلے حضرت علیہ الرحمہ تو روزانہ کپڑے بدلتے تھے۔ اُجلے اور نفیس۔ کسی خرچ میں تنگی کا احساس نظر نہیں آتا۔

۱ معمول کے اخراجات کے علاوہ ذاتی لا بیری کے لئے قیمتی کتابوں کی خریداری۔
 ۲ کوئی سائل آجائے تو خالی ہاتھ نہیں جائے گا۔ عربی لباس میں آنے والا کچھ زیادہ لے جائے گا۔

۳ غریب اقراء کے کتنے ہی گھر تھے جہاں خاموشی سے صاحبزادگان کے ہاتھوں امداد بھجوائی جاتی تھی خصوصاً رمضان میں۔

۴ ہر جمعہ کو حفل کے بعد نعمت خوانوں کو فراخ دلی سے رقوم عطا فرماتے جس زمانے میں چپرائی کی تخلواہ پچاس روپے ہوتی تھی میں پچیس روپے ہر ایک کو ہر جمعہ کو (سو سے سو سو ماہانہ) عطا فرماتے تھے۔ آنی بڑی رقم سے ایک بڑا کنبہ آسانی اور فراغی گزارہ کرتا تھا۔

۵ بقول غلام قادر خاں صاحب زیدہ مجددہ ”کتنے ہی گھر حضور کی امداد سے چلتے تھے۔“

⑥ رمضان المبارک میں ایک نوکن دیا کرتے تھے جس کو دکھا کر فراش خانہ کے ہوٹل سے سحری اور افطار کا کھانا مل جاتا تھا۔

⑦ مسجد کی دکانوں میں ایک بھائی ہوٹل تھا اور سامنے شاہجہاں پوری ہوٹل، ان کی مبرگی ہوئی پر چیان Token موٹی گڈیاں حضرت علیہ الرحمہ کے پاس ہوتی تھیں۔ مسجد کے دروازہ کنڑہ بڑیان کی طرف ”جانی پشاوری ہوٹل“ تھا جہاں صرف حضرت علیہ الرحمہ کے نام لینے سے ہر وقت کھانا مل جاتا تھا۔

کہاں کہاں امدادی رقوم جانی تھیں پوشیدہ پوشیدہ۔ ماہنامہ ”منادی“ دہلی نے لکھا：“خدمت دین کے سلسلہ میں ”منادی“ کے طریقہ کو پسند فرماتے تھے۔ چنانچہ وقتاً فوقاً مالی امداد اس تاکید کے ساتھ بھجواتے تھے کہ کسی کو اس کا علم نہ ہونے پائے۔ وصال سے دو تین ماہ پہلے بھی جب درگاہ حضرت محبوب پاک میں انہوں نے آخری حاضری دی تو علالت اور کمزوری کے باوجود دفتر میں تشریف لائے اور تقریباً ایک گھنٹہ تک تشریف فرم رہے اور امداد کی رقم پیش کی اور میرے انکار پر فرماتے:

”بھنی یہ تو ”منادی“ کی نذر ہے تم انکار کیوں کرتے ہو۔ ما شاء اللہ منادی سے بہت اچھا کام لے رہے ہو۔ تمہارے والد کی روح بڑی خوش ہوتی ہوگی۔“

○ پاکستان بنا تو راجستان کے دیہاتوں میں ہندوؤں نے مسلمانوں پر مظالم ذہانے۔ بہت سے مسلمان دہلی آگئے اور فتح پوری مسجد میں پناہ لی۔ حضرت علیہ الرحمہ نے جب تک وہ رہے ان کی مهمانداری کی۔ اخراجات خود برداشت کئے۔

○ دہلی میں فسادات ہوئے توزیعی، غم زده اور بدحال مسلمان پہاڑیں سبزی منڈی کے علاقوں سے قافلہ بن کر چلے۔ ان کے لئے پہلی پناہ گاہ فتح پوری ہی تھی۔ جس میں حضرت علیہ الرحمہ یمارداری فرمائے تھے اور بے دریغ خرچ کر رہے تھے اور یہ مسئلہ حل نہ

ہوا کہ آتا کہاں سے ہے؟ اول تو پوچھنے کی جرأت کس کو، اگر پوچھ ہی لیا تو ایک ہی جواب تھا:
”اللہ تعالیٰ بھیجا ہے۔“

○ اوقاف کمیٹی نے حضرت علیہ الرحمہ کو جھکانے کے لئے چھ ماہ تک نذرانہ روپ کا
انہیں حیرت ہوئی کہ حضرت علیہ الرحمہ کے خرچ کرنے کا اندازو ہی رہا۔ بالآخر کمیٹی جھکی اور
ادب سے نذرانہ پیش کیا جانے لگا۔ ایک بار اوقاف کے ناظر نے اظہار ہمدردی کہا کہ
”حضرت ایک درخواست لکھ دیں تو نذرانہ کی رقم جو بہت ہی مختصر ہے، بڑھوادوں“ حضرت
علیہ الرحمہ نے فرمایا: ”بفضلہ میرا آسانی سے گزارا ہو جاتا ہے مجھے اضافہ کیلئے درخواست
دینے کی ضرورت نہیں۔ البتہ دربانوں، موذنوں اور فراشوں کی تخلیہ بڑھادی جائے۔“

ہندوستان کی سب سے بڑی ریاست کے فرماں رو امیر عثمان علی خاں سے جامع
مسجد کے شاہی امام سید احمد دہلوی نے ملاقات کی نواب صاحب نے 500 روپے وظیفہ
متقرر فرمادیا۔ خواجہ حسن نظامی نے بڑی کوشش کی کہ حضرت علیہ الرحمہ بھی ایک ملاقات کر
لیں 500 روپے ماہانہ وظیفہ مل جائے گا، زندگی عیش سے گزرے گی (یہ رقم آج کے تقریباً
پچاس ہزار روپے ہیں) مگر حضرت نے قبول نہ فرمایا۔ مولانا منور حسین سیف الاسلام نے
اپنے ایک خط میں لکھا کہ خواجہ صاحب کو بڑا ملال تھا تو مولانا سیف الاسلام نے کہا مولانا
منظہر اللہ تو ضرورت مندوں پر خود ہزاروں خرچ کر دیتے ہیں انہیں 500 کالاج نہیں، تو
خواجہ صاحب نے پوچھا آخر انوار پر یہ مولانا مظہر اللہ کے پاس کہاں سے آتا ہے؟

○ اکثر مشائخ، مریدین سے نذرانہ لیتے ہیں۔ احقر نے پندرہ سال میں کبھی ایک
بار بھی نذرانہ لیتے نہ دیکھا، قبول کیا تو محتاج و ضرورت مند کو خاموشی سے دے دیا۔

○ حضرت علیہ الرحمہ جب پاکستان آئے تو بہت سے حضرات نے نذرانے
پیش کئے لیکن جب واپس تشریف لے جانے لگے تو حاضرین میں سے جن کو حقدار سمجھا منہجی
بھر بھر کر ساری رقم تقدیم فرمادی۔

○— ایک صاحب نے حضرت علیہ الرحمہ کو کچھ رقم منی آرڈر سے بھیج دی تو ناراضگی کا اظہار فرمایا: ”تم نے منی آرڈر کی تکلیف کیوں کی؟ مجھ پر گراں ہوتا ہے ہرگز ایسا نہ کیا کرو۔“

○— پاکستان سے ایک صاحب نے کچھ پیش کرنا چاہا تو تحریر فرمایا: ”رقم و جس کی غریب کو دے دیا اور جس اور اس کا ثواب مجھے پہنچا دیا کریں۔“

ایک صاحب کو لکھا: ”جو کچھ یہاں بھیجا چاہتے ہو خود ہی مستحق کو دے دینا۔“

ایک صاحب کو لکھا: ”میری طرف سے کسی غریب کو خود ہی دے دیا کرو۔“

ایک صاحب کو لکھا: ”ملازمت کی حالت میں تم دوکانداری کس طرح کرو گے ورنہ میں رقم دے دیتا۔۔۔۔۔ معلوم کتنے لوگوں کی رقمیں دیتے رہے۔۔۔۔۔“

حضرت علیہ الرحمہ کے فیض کا یہ عام ہے کہ الحمد للہ آپ کے مریدین بھی ماشاء اللہ سب ہی حاتے پیتے ہیں۔ اکثر لوگ اپنے ذاتی مکانوں میں رہتے ہیں اور اپنے کاروبار کرتے ہیں۔ حضرت علیہ الرحمہ نے ایک بار فرمایا:

”میری دعا ہے کہ میرے احباب (مریدین) خوشحال رہیں اور اللہ تعالیٰ کی جانب یکسوئی سے متوجہ رہیں۔“



کم گوئی

من کان یو من بالله والیوم الآخر
فليقل خيراً أو يصمت ۱۰ (الحاديـث)
”جو اللہ پر اور آخرت کے دن پر ایمان لاتا ہے،
وہ خیر کی بات کہے یا خاموش رہے۔“

کم بولنے اور زبان کو قابو میں رکھنے کے بارے میں کئی احادیث طیبہ ارشاد ہوئی ہیں یہاں تک کہ ایک حدیث مبارکہ میں زبان کو قابو میں رکھنے والے کے لئے جنت کی ضمانت بھی دی گئی ہے۔ ظاہر ہے انعام جتنا بڑا ہوتا ہے کام بھی اتنا ہی مشکل ہوتا ہے۔ حضرت علیہ الرحمہ نے ایسا کامل اتباع کیا کہ نظیر مشکل ہے۔

آپ نے اہل خانہ، مریدین، مخلصین سب کی تربیت فرمائی۔ آپ نے ہدایت فرمائی۔ ”ضرورت کے وقت اور اس کے مطابق کلام کے سوا سکوت انلب رہے۔“ ایک بار احتر سے فرمایا۔ ”ایک بار سبحان اللہ کہنے کا انعام دیکھو گے تو کہو گے کہ اتنی مہلت مل جائے کہ دنیا میں جا کر پھر ایک بار سبحان اللہ کہہ سکوں مگر مہلت نہیں ملے گی۔ اس لئے اپنے ایک ایک لمحہ کو کام میں لا وغیر ضروری باتوں سے پرہیز کرو۔“

ایک مثال: حضرت علیہ الرحمہ سرہند تشریف لے جا رہے تھے۔ احتر نے ہمراہ جانے کی خواہش کی توجہاب ملا۔ ”چلیں،“ پھر قاری عرفان اللہ مظہری زید مجدد نے اشارہ کیا احتر نے پھر عرض کیا کہ ”حضرت! قاری عرفان اللہ بھی اجازت چاہتے ہیں۔“ فرمایا: اچھا!“ اس سے کم الفاظ ممکن نہ تھے اور جواب مکمل تھا۔

حضرت علیہ الرحمہ بسیار گوئی کی ہلاکت سے واقف تھے۔ اس مرض کے اسباب پر بھی گہری نظر تھی کہ کس طرح احساسِ کمتری کا شکار ۔۔۔ کردار کے اعتبار سے کھو کھلے ۔۔۔ اپنی خامیوں کی پرده پوشی کے لئے بے چین ۔۔۔ خود نمائی کے طلب گار زیادہ بولا کرتے ہیں اور گناہِ آئینتے ہیں مشہور قول ہے: مَنْ كَثَرَ كَلامَهُ فَكَثَرَ ذَنْبَهُ۔ (زیادہ باتیں کرنے والے زیادہ گناہ کے مرتكب ہو جاتے ہیں) جب کہ خاموشی کے قائدے انمول ہیں کہ ”خاموشی بغیر مشقت عبادت ہے“ ۔۔۔ بغیر زیور زینت ہے۔ ”بغیر حکومت بیت ہے“ ۔۔۔ یہ بھی مشہور ہے کہ خاموشی عالم کی زینت اور جا بل بی پرده پوشی ہے۔ کس قدر عجیب بات ہے کہ ان کی زبان سے نکلے ہوئے الفاظ کی تعداد ان کے قلم سے نکلے ہوئے الفاظ کی تعداد سے کم تھی۔

ایک خاص وصف یہ کہ عموماً جب تک کوئی نہ پوچھے خونہیں فرماتے تھے۔ کبھی واقعات نہیں سناتے تھے۔ کبھی اپنے روحانی احوال کی طرف اشارہ بھی نہیں فرماتے تھے۔ سفر کے بعد سفر کے واقعات سب ہی سناتے ہیں۔ حضرت علیہ الرحمہ نے ایسا کبھی نہ کیا۔ بوڑھے جوانوں اور بچوں کو اپنے بیٹے دنوں کی یادیں سنائے بڑا سکون محسوس کرتے ہیں۔ کبھی ایک جملہ زبان مبارک پر نہ آیا آپ کی عمر شریف تو ۸۰ سال سے تجاوز کر گئی تھی۔ کوئی یہ بھی نہیں کہہ سکا کہ یہ خموشی بکوشش طاری کی ہے۔۔۔ چہرہ انور نہایت پر سکون تھا۔

جوامع الکلم:

نور الانوار سید الابرار علیہ افضل اصولۃ والسلام کا ایک خوبصورت لقب ”جوامع الکلم“ ہے۔ آپ جو کچھ ارشاد فرماتے وہ کلام فصح و بلغ تو ہوتا ہی تھا نہایت جامع بھی ہوتا تھا بہت بڑی بات کو انتہائی کم الفاظ میں ادا فرمادیتے تھے اور سننے والے کی سمجھ میں بات آ جاتی تھی۔

یقیناً یہ ہے امشکل کام ہے۔ اللہ تعالیٰ کی خاص رحمت اور نبی کریم رَوْفِ الرَّحِیْم صَلَّی اللہ عَلَیْہِ وَسَلَّمَ کے عشق کا فیض تھا کہ حضرت علیہ الرحمہ کو اس میں ملکہ حاصل ہو گیا۔ آپ جب بھی گفتگو فرماتے تو بہت کم الفاظ استعمال فرماتے۔ جب تحریر فرماتے تو یہ وصف نمایاں رہتا۔ چنانچہ آپ نے جو فتاویٰ تحریر فرمائے ان کے جوابات جامع مختصر اور سلیمانی ہوئے انداز میں ”فتاویٰ مظہری“ (مطبوعہ) شاہد ہیں۔ جن سوالات کے جواب حضرت علیہ الرحمہ نے ایک دو سطروں میں مکمل دے دیئے، وہ سوال دوسرے مفتی صاحبان اس قدر کم الفاظ میں نہیں دے سکیں گے۔

یہی حال خطوط کا ہے۔ لکھنے والا جو یاد آتا جاتا ہے لکھتا جاتا ہے کئی کئی صفحے بھر دیتا ہے۔ جواب چند سطروں میں پا کر مطمئن ہے کہ میرے مسئلے حل ہو گئے۔ برادر طریقت غلام قادر خان زید مجده اپنے ایک مکتوب مورخ ۱۱ جون ۱۹۹۰ء بنام حضرت پروفیسر ڈاکٹر محمد مسعود احمد صاحب دامت برکاتہم تحریر فرماتے ہیں:

”ایک مرتبہ میں نے حضور قبلہ عالم علیہ الرحمہ کی خدمت میں وہی شریف خط لکھا۔ تو میں عشاء کی نماز کے بعد حضور کی خدمت میں خط لکھنے بیٹھا اور برابر لکھتا رہا یہاں تک کہ صبح کی اذان ہو گئی۔“

نہ معلوم ان بزراروں خطوط لکھنے والوں میں غلام قادر خان صاحب جیسے کتنے ہوں گے جو لذت خطاب حاصل کرتے تھے لکھنے چلے جاتے تھے۔ اور ان کے جواب کتنے مختصر ہوتے تھے۔ الحمد للہ! ”مکاتیب مظہری“ جلد اول و دوم شائع ہو چکی اس سے بڑھ کر شہادت کیا ہو سکتی ہے۔

حسن کلام

ایک وصف ”حسن کلام“ بھی تھا۔

آواز دینی، لہجہ میں متانت اور شفقت کی آمیزش، کبھی کسی سے ترش روئی سے

گفتگو نہ فرماتے تھے۔ نہ کسی پر غصہ ہوتے دیکھا۔ نہ کسی جملہ میں طعن ہوتا، یا کوئی دخراش بات۔ لوگ مناظرہ کرنے آئے۔ مقابلہ کرنے آئے، مگر کبھی مزاج پر اثر نہ ہوا۔ کوئی رندانہ انداز سے کمرہ میں داخل ہوا، تھوڑی دیر بیٹھا اور غلامانہ انداز سے چلا گیا۔ حضرت علیہ الرحمہ نے فخر نہ فرمایا۔ اپنے لئے ”ہم“ استعمال نہ کیا۔ حضرت کی تحریر سے بھی ثابت ہے عموماً اپنے لئے فقیر کا لفظ استعمال فرماتے۔ اسی طرح گفتگو میں کبھی تعلیٰ نہ فرمائی۔ مریدین، پچ، شاگرد، ماتحت عملہ کسی سے کبھی ”تو“ کر کے بات نہیں کی۔ نہ کسی کوڈا نشانہ زور سے بولے۔ وہ جانتے تھے ”إِنَّ أَنْكَرَ الْأَصْوَاتَ لِصَوْتِ الْحَمِيرِ“، حضرت علیہ الرحمہ عموماً کبھی جذباتی نہ ہوتے۔ البتہ کبھی حضور صلی اللہ علیہ وسلم کا ذکر اس انداز کا ہو یا کسی عزیز یا مرید و مخلص یا عالم کی موت کا سن کر چہرہ مبارک معموم ہو جاتا۔ کبھی چند آنسو بھی نکل آتے۔ مرت کے موقع پر چہرہ انور پر عجیب سی چمک آ جاتی لیکن کبھی تھقہہ نہ لگایا۔ خوشی کے موقع پر بھی بلند آواز نہ ہوتی تھی۔ ادھر لب کشائی ہوئی اور حاضرین ہمہ تن گوش ہو جاتے۔



معمولات مبارکہ

کائنات کو چلانے والا کسی کو نظر آئے یا نہ آئے دنیا کے کاموں کا چلنا تو سب کو نظر آ رہا ہے۔ ہر سوزندگی روایت دواں ہے۔ چاند کا انکنا نظر آ رہا ہے۔ سورج کا ڈوبنا نظر آ رہا ہے۔ ہر مظہر فطرت کُل بُجھنی لا جا مُسمی اپنے وقت پر کام کر رہا ہے۔ یہی فطرت کا مشاء ہے۔ یہی نظام کائنات ہے، اسی میں زندگی ہے، اسی میں پائندگی ہے، اسی میں بندگی ہے۔ اسی میں تابندگی ہے۔

بچپن سے ہی حضرت شیخ الاسلام علیہ الرحمہ کے شعور میں پختگی کے آثار نمایاں نظر آ رہے تھے۔ مزان میں متانت اور سنجیدگی اس قدر گویا Grey head on Green Shoulders کا محاورہ صادق آتا تھا۔ اللہ تعالیٰ کے فضل سے قوت مشاہدہ بھی قویٰ پائی تھی۔ چھوٹی سی عمر میں غور و فکر سے یہ راز پالیا۔ یا اللہ نے ان کے قلب میں الہام فرمادیا کہ کاروبار زندگی احسن طریقہ پر چلانے کے لئے نظم و ضبط انتہائی ضروری ہے۔ بہترین فوج بہترین Discipline سے بنتی ہے۔ بہترین حکومت ”عدل“ سے چلتی ہے۔

حضرت مفتی اعظم علیہ الرحمہ کی زندگی میں نظم و ضبط حیرت انگیز طریقہ پر غالب نظر آتا ہے جی معااملات میں چیخ و قۃ نمازوں کی طرح اوقات مرتب تھے، مثلاً

۱ تہجد سے اشراق تک۔۔۔ عبادات

۲ اشراق تا ظہر۔۔۔ اشراق کے بعد ناشہ۔ صاحبزادیوں، پھر پتوں کو پڑھانا تقریباً ساڑھے دس بجے تک ان ہی اوقات میں عورتوں کو حاضر ہونے کا موقع ملتا۔

مسائل پوچھنے دعا یا کسی کام کے لئے بچیوں کی موجودگی میں اگر کوئی نہ آیا تو تکنیکی کام۔

دستکاری وغیرہ مثلاً کتاب کی جلد بنانی، بچیوں کی کتابیں درست کرنا، کتابوں پر کاغذ چڑھا دینا، یا کسی چیز کی مرمت کرنا وغیرہ۔ بیک وقت دو کام کرتے رہتے تھے۔ پڑھا کر فارغ ہوئے تو غسل، لباس تبدیل کرنا، کھانا تناول فرمانا، لکھنے پڑھنے کے علاوہ جو کام ہوں انجام دینا۔ ۱۲ بجے مسجد تشریف لے جاتے۔ اپنے حجرہ مبارک میں کچھ دیر قیلولہ فرماتے۔

۴ ظہر تا عصر۔— نصف وقت لوگوں کے لئے کوئی مسائل پوچھنے آتا کوئی ملاقات کے لئے، کوئی دعا تعلیم کے لئے وغیرہ، سائز ہے تمن بجے حجرہ بند ہو جاتا۔ یروں ذاک، فتاویٰ اور خطوط کے عصر تک جواب تحریر فرماتے رہتے۔

۵ عصر تا مغرب۔— (نخنے منوں کی عید) عصر کے بعد گھر تشریف لے جاتے تو چھوٹے چھوٹے پوتوں پوتی اور قرآن شریف پڑھنے والے بچے (۱۰ سال کی عمر تک کے بعض مریدین کے بچے گھر پڑھنے آتے تھے) حضرت علیہ الرحمہ سب کی خاطر مدارات کرتے تھے، بچوں کی پسند کی کوئی ایک چیز روزانہ سب کو عنایت فرماتے، مثلاً کبھی سکت کبھی ساتھ ساتھ ان کی پیار سے تربیت فرماتے رہتے۔ تہذیب سکھاتے رہے، یہی اس کھیل کا پس منظر ہوتا تھا۔

۶ مغرب تا عشاء۔— مغرب کی نماز پڑھ کر کھانا تناول فرماتے۔ پھر بچوں کا سبق سنتے۔ صاحبزادیوں، صاحبزادوں کا تعلیمی کام چیک کرتے۔ جب پوتے پوتیاں پڑھنے کے قابل ہوئیں تو انہوں نے جگہ لے لی۔ عشاء کے بعد مطالعہ فرماتے، تقریباً ۱۰۔۱۱ بجے استراحت فرماتے۔ یہ مستقل معمولات تھے۔

نظم و ضبط میں اہم ترین چیز وقت ہے۔ یہ دولت ہے اور اس کا بھی حساب ہوگا اسے ایک لمحہ بھی خالع ہونے نہیں دیتے تھے۔ کچھ تانوی کام بھی ذہن میں رہتے تھے کہ اگر

معمولات میں سے کہیں چند لمح باتھ آ جائیں تو ان کو بھی مصرف میں لے لیا جائے۔ اوقات کے چھوٹے بڑے حصوں کو اس طرح ترتیب دیا ہو اتحادیے مالا جس میں چھوٹے بڑے موتیوں کو ترتیب سے پروردیا جائے تو حسینان جہاں گلے سے لگائیتے ہیں۔

حضرت شیخ الاسلام علیہ الرحمہ نہ ایسے عالم دین تھے جن کو پڑھنے لکھنے کے علاوہ کوئی کام عام معلوم ہوتا ہو۔ نہ ایسے پیر طریقت تھے جو مریدین سے خدمت لینا اپنا حق سمجھتے ہوں۔ اتباع سنت کے پیش نظر اپنا کام خود کرنا پسند فرماتے تھے، بلکہ ان کو گھروالوں کی سہولت کے لئے کچھ کام کرنا اچھا لگتا تھا۔

حضرت مفتی اعظم علیہ الرحمہ اپنے کمرہ کی جھاڑودینا صفائی بستر وغیرہ کی درستگی بھی فرمائیتے تھے۔ آپ کو کپڑا سینا، کروشیے سے بننا، جوتے مرمت کرنا، چارپائی بننا، کھانا پکانا کتابوں کی جلدیں بنانا، گھری گھنثہ کی مرمت، گلکاری بھی آتا تھا۔

کام، کام، کام اس شوق کا اثر تھا کہ اکثر ایک وقت میں دو کام کرنے کی کوشش کرتے تھے۔ خاص طور پر جب بچوں کو سبق یاد کرنا، ان کا سبق سننا ہوتا تو ان کو بتاتے رہتے اور ہاتھ سے بھی کچھ کرتے جاتے تھے۔ کاغذ کی بچوں پیتاں، ہی بناتے رہتے۔

۱ ایک بار حضرت علیہ الرحمہ، مفتی کفایت اللہ مرحوم کے گھر تشریف لے گئے۔

مفتی صاحب موصوف چارپائی بن رہے تھے۔ جلدی سے چارپائی پر چادر وغیرہ ڈال دی اور حضرت علیہ الرحمہ کو اندر بلا لیا۔ تھوڑی ہی دیر میں حضرت نے اندازہ لگایا اور مفتی صاحب سے فرمایا: ”آئیے جو کام باقی رہ گیا ہے وہ بھی پورا کر لیں اور باقی بھی کرتے جائیں۔“

مفتی صاحب مرحوم نے کچھ تکلف کیا پھر تعجب سے پوچھا ”چارپائی بننا آپ کو بھی آتا ہے؟“ پھر دونوں حضرات مل کر بننے لگے۔ حضرت علیہ الرحمہ نے ایک خوبصورت ڈیزائن ڈال دیا، مفتی کفایت اللہ حیران رہ گئے۔

۲ منقی صاحب آخر میں اپنے سابقہ عنوان سے تائب ہو گئے تھے اور یہ بات کافی مشہور ہو گئی تھی۔ ان کی دستیں اس پر شاہد ہیں۔ مظہری

حضرت علیہ الرحمہ اپنے ہاتھ سے کروشیے سے ٹوپی بن لیا کرتے۔ ایک صاحبزادی صاحبہ کو بھی سکھا دیا تھا کبھی وہ بھی بن کر دیتی تھیں۔ اس کے لئے حضرت نے ایک قالب بنایا ہوا تھا۔ خود ٹوپی دھوکر کلف دیتے اور قالب پر چڑھا دیتے۔ آج کل پاکستان بلکہ سب ہی ملکوں میں جالی دار بی بی ہوئی ٹوپیاں استعمال ہوتی ہیں مگر ان میں باڑھ (اوپر چائی نہیں ہوتی) سر پر چپک جاتی ہیں) حضرت جو ٹوپی زیب سرفرماتے تھے اس کی اوپر چائی کلف کے ذریعے قائم رہتی تھی اور بہت خوش نمائگتی تھی۔

حضرت علیہ الرحمہ کے کتب خانہ میں دس ہزار سے زائد سخنیم کتابیں تھیں۔ ان میں کچھ ایسی بھی تھیں جو وراثتی ملکی تھیں۔ کچھ نایاب اور قلمی تھیں کچھ پرانی ہی ملکی تھیں۔ اس لئے ان میں مرمت کا کام نکلتا ہی رہتا تھا۔ پھر سجائے کے لئے تو نہ تھیں خود مطالعہ فرماتے رہتے صاحبزادگان اور بعض علماء بھی استعمال کرتے تھے۔

مسجد کی حفاظت کے لئے ۱۹۵۸ء کے فسادات میں حضرت علیہ الرحمہ نے مسجد میں رہائش اختیار کر لی۔ ان دونوں آپ خود ہی اپنا کھانا پکارتے تھے۔ بلکہ وہ تمدن خادم جو مسجد میں پھرہ دیتے تھے ان کو کھانا کھا دیتے تھے۔

کبوتروں کی کونڈیاں روزانہ خود دھوتے اور تازہ پانی ڈالتے، باجرہ بھی صاف کر کے کھلاتے تھے۔

خوشنویسی کا فن بھی آتا تھا کبھی کبھی کوئی عمدہ رباعی اردو، فارسی یا عربی کی پسند آئی تو تحریر فرمادیتے جو بطور کتبہ آور زبان کی جاسکتی تھیں، کتابوں کے نام وغیرہ خوش خط تحریر کرتے، حضرت مفتی اعظم علیہ الرحمہ کی طبیعت بڑی جدت پسند تھی۔ سکنیکی یا ملکینیکی کاموں میں ذہن خوب کام کرتا تھا۔ اگر دینی ذمہ داریاں نہ اختیار کرتے تو نہ معلوم کتنی چیزیں ایجاد کرتے۔ کیسی کیسی مشینیں بناتے۔ ان کے پاس بہت فن قسم کے

اوڑا رہتے۔ معلوم ہوتا ہے یہ حضرت کی Hobby تھی۔ اس میں راحت ملتی تھی۔ ایک بار احقر سے ارشاد فرمایا:

”جب قلب کی حالت خراب ہوتی ہے تو میں خود کو ملکیہ کل کاموں میں لگایتا ہوں، افکار کو بھولنے کی یہ ایک کوشش یا حیلہ ہوتا ہے۔“

اللہ اکبر! خالق کائنات کی صنائی پر غور کرنے والے ذہن معمولی حالت میں ہوتے ہیں تو کیا کچھ تخلیق کر دیتے ہیں، کون یقین کرے گا کہ آج جس کمپیوٹر کے ذریعے دنیا کے بڑے بڑے نظام چل رہے ہیں اس کا یک تصور حضرت علیہ الرحمہ نے ۶۰ سال پیشتر پیش کر دیا تھا۔ فلیٹوں کا تعارف کرتے ہوئے اس میں کبوتروں کو ٹھہرایا تھا۔ دھوپ گھری، پھر پربنی ہوئی بھی غلط نام نہیں بتائی۔^❶ نہ جانے کیا کیا بنادیا تھا۔

احقر کی درخواست پر حضرت پروفیسر ڈاکٹر محمد مسعود احمد صاحب مدظلہ نے چند ایجادات کا ذکر اپنے دست مبارک سے لکھ کر دیا بعض باتیں زبانی بتائیں اس کو یہاں نقل کرتا ہوں۔

”حضرت کی طبیعت ایجاد پسند تھی اور کفایت پسند (بھی) صفحات پر لائیں ڈالنے کے لئے گتے کا ایک فرمابنایا تھا جو صفحے کے طول و عرض کا تھا۔ جس طرح لائیں مطلوب ہوتیں ایسا ہی فرمابنایا جاتا، ایک فرمایوں بنایا کہ پہلے گتے میں مطلوبہ فاصلہ کے خانوں کے لئے مطلوبہ فاصلہ پر دھا گا لگایا، عمودی پھر اسی طرح افقی دھاگے لگائے۔ اس طرح دھاگوں سے فرماتیار کیا، اب جب صفحہ پر لائیں ڈالنی ہوتیں تو اس فرمے پر صفحہ رکھ کر ہاتھ سے دباتے جاتے اور لائیں ابھرتی جاتیں اس طرح مطلوبہ خانوں کا صفحہ تیار ہو جاتا۔ اس طرح حضرت نے قلم سے لائیں ڈالنے کی کلفت سے بچا لیا۔“

❶ ان میں سے دھوپ گھری جامع مسجد شا جہانی میں بھی تھی ہونی ہے۔ کنی اور ایجادات احقر نے خود بکھی ہیں۔

جس زمانے میں حضرت قبلہ علیہ الرحمہ سے علم توقیت کی تحصیل کر رہے تھے (۱۹۲۰ء/۱۹۳۶ء) اس زمانے میں حضرت نے یہ علم سکھانے کے لئے جمع ضرب وغیرہ کے لئے Calculator ایجاد کئے۔ یہ میں کے بنے ہوئے خیمہ کی شکل کے تھے۔ تقریباً چھ انج لبے اور پانچ انج اونچ، اس کے اندر ایک ریل ہوتی جس پر مختلف اعداد ہوتے۔ یہ ریل کپڑے کو کلف دے کر بنائی تھی۔ اس ایجاد کے سامنے (کے حصے میں) آدھا انج جگہ کھلی رہتی جس کے سامنے 1 سے 0 تک مستقل اعداد ہوتے۔ جب ریل گھمائی جاتی تو مطلوبہ نمبر آنے کے بعد لکھے ہوئے اعداد کو جمع کیا جاتا یا تفریق۔ پھر باقاعدہ عمل کیا جاتا اور مطلوبہ تاریخ اور دن کا مطلوبہ وقت معلوم ہوتا۔ ایک تاریخ کے ایک دن کے وقت معلوم کرنے میں ایک صفحہ کا عمل ہوتا۔

حضرت سے جب یہ پوچھا گیا کہ ریل میں جو اعداد ہیں وہ تو آپ نے حل کر کے مرتب کئے ہیں۔ ہم چاہتے ہیں کہ شروع سے عمل کریں۔ حضرت نے فرمایا یہ عمل تو بہت لمبا ہوگا۔ چنانچہ ہماری خواہش پر جب پھر عمل کیا گیا تو تمیں چار صفحات میں آیا جبکہ حضرت نے ایک صفحہ میں مختصر فرمادیا۔

حضرت بیٹوں پتوں کا ابتداء میں خود پڑھاتے اور لکھنا سکھاتے۔ لکھنے کے لئے اس زمانے میں تختیاں ہوتی تھیں جن پر کٹ خنوں میں حروف تجویں لکھ کر بچوں کو دیتے وہ اس پر باتھ پھیرتے، استاد کو دکھاتے، پھر تختی کو دھو کر ملتانی لگا کر سکھاتے پھر یہی عمل کرتے اس کے بعد بچے خود لکھنے لگتے۔

حضرت نے تختی کے عمل سے یوں بچایا کہ لوہے کے ایک فریم میں حروف تجویں خوبصورت لکھ کر رکھ دیتے۔ یہ فریم اوپر سے کھلا ہوتا تاکہ شیشه نکال لیا جائے۔ اور پر سے شیشه چڑھادیتے۔ پھر بچے اس شیشه پر حروف تجویں دیکھ دیکھ کر باتھ پھیرتا۔ بعد میں شیشه

نکال کر حروف تہجی کو دلکھ لیا جاتا۔ اس طرح بچوں کی محنت بھی بیچ جاتی ان کا وقت بھی بیچ جاتا جو تختی کو دکھونے اور سکھانے میں لگتا پھر ان بچوں کا خط بھی خوبصورت ہوتا۔ آج کل سوائے نیاں کے کچھ نہیں، بچے تو بچے استادوں کو لکھنا نہیں آتا۔

حضرت علیہ الرحمہ کو کبوتروں، پرندوں سے محبت تھی۔ بالعموم لوگ کبوتروں کے لئے کا بک بناتے ہیں۔ حضرت علیہ الرحمہ نے کبوتروں کے لئے خوبصورت دو منزلہ فلیٹ بنائے جب کہ دہلی میں اس زمانے میں فلیٹ قسم کی کوئی عمارت بھی نہ تھی۔ یہ فلیٹ ایک ایک کمرہ کے ہوتے (دروازے محراب نما) باہر برآمدہ، اسی طرح دوسری منزل۔ یہ فلیٹ حضرت اپنے دست مبارک سے بناتے۔ لکڑی پرلو ہے کی چادر پھر ان پر سفید روغن کیا جاتا۔ ہر کمرہ میں ایک جوڑا۔ جب کبوتر اپنے اپنے فلیٹ سے باہر جھانکتے تو بہت بھلے معلوم ہوتے۔ آج کل مکینوں کے لئے رہنے کی جگہ نہیں ملتی۔ حضرت نے پرندوں کی آسائش کا اتنا خیال فرمایا ان کے لئے فلیٹ بنائے سبحان اللہ۔

گھر کی دو چھتی پر پھر کی دھوپ گھری لگی تھی جو حضرت نے لگائی تھی اور بالکل صحیح وقت دیتی تھی۔ تقریباً ۳۔ ۴ من کی ہوگی۔ یہ سنگ سرخ کی تھی اور سنگ مرمر کا نصف دائرے والا پتھر اگاتھا جس کے بیچ میں ایک زاویہ نمایا تابے کی پلیٹ سنگ مرمر کے پتھر پر نصف دائرے میں دائیں سے باہمیں گھننوں کے ہندسے کندہ تھے۔ ہر ہندسے کے درمیان پاؤ گھنٹے۔ آدھے گھنٹے کی لکیریں کندہ تھیں۔ جب سورج کی روشنی پڑتی تو اس کا سایہ ایک خاص انداز سے جب کسی ہندسے پر پڑتا یا ہندسے کے بعد کسی لکیروں پر پڑتا تو وقت ظاہر ہوتا۔ یہ ایسی دائیگی گھری تھی جس کے خراب ہونے کا اندیشہ ہی نہ تھا۔

حضرت ڈائلر صاحب مدخلہ نے احترکو سنایا، ایک روز وہ حضرت قبلہ کے پاس بیٹھے سبق سنار ہے تھے۔ حضرت نے اسی دوران ایک کانڈہ کو تہہ پر تہہ موز اور قینچی سے اس

کے کنارے ترا شے، پھر اس کا غذ کی تہہ کھول دیں۔ کاغذ پر چینی کی خوبصورت نیل کٹنگ سے بن گئی تھی۔ جب سبق ساچے تو حضرت نے وہ کاغذ پر بنی ہوئی نیل صاحبزادہ گرامی کو دی اور فرمایا کہ ”اپنی والدہ کو یہ دے دو یہ نیل کا ژھ لیں۔“

کبھی کوئی اپنا معاملہ تفصیل سے ساتھ تو اس دوران بھی کوئی شغل فرماتے اور اس نانے والے کی طرف بھی توجہ رہتی۔

بچہ بہت جلد قرآن پڑھنا سکھ جائے اس کے لئے میں کی دو گول پلیٹیں ہوتیں ایک تقریباً ۱۸ نج دوسری تقریباً ۱۵ نج۔ درمیان میں ایک سوراخ کر کے مشین اسکر یو کے ذریعے جوز آگیا تھا۔ دونوں پلیٹیوں پر کاغذ کو خانے بنانے کر چکا پایا گیا تھا۔ پھر حروف تہجی مختلف شکلوں میں اس میں لکھے ہوئے تھے۔ اوپر کی چھوٹی پلیٹ کو ذرا سا گھمانے سے تمام خانے بدل جاتے۔ ایک حرف دوسرے حرف سے جوڑ کر پڑھنے کی مشق کی جاتی رہتی ہے، یہ بچوں کا تعلیمی کھلونا تھا۔ احتر نے مکرم میاں سلمہ (الحان علامہ ڈاکٹر پروفیسر مفتی محمد مکرم احمد شاہ نقشبندی قادری چشتی سہروردی امام و خطیب شاہی مسجد جامع فتح پوری، دہلی نیروہ سجادہ نشین شیخ الاسلام حضرت مفتی اعظم شاہ محمد مظہر اللہ علیہ الرحمہ) کو دیکھا اس کھلونے سے کھیلتے اور نئے سیٹ بنانے کر حضرت علیہ الرحمہ کو بار بار دکھاتے رہے۔ آٹھ دن بعد ان کو قرآن شریف شروع کر دیا گیا تھا ورنہ بچوں کو بعض اوقات ”بغدادی قاعدة“ یا ”یسرا القرآن“ پڑھنے اور یاد کرنے میں سال بھر لگ جاتا ہے۔ کیسی عجیب ایجاد تھی بچے کھیل کھیل میں ہفتہ بھر میں قرآن پڑھنے کے قابل ہو جاتے کوئی بڑی عمر والا ایک دن میں سکھ سکتا ہے۔

اسی طرح بہت سے معاملات ہیں کون یقین کرے گا۔ اگر کوئی شخص ۲۳ گھنٹہ کام کرتا رہے نہ سوئے نہ آرام کرے وہ بھی اتنا کام نہیں کر سکے گا۔ پڑھنے پڑھنے تو دس بزار نہیں کتائیں ذائقی لائزیری میں ہیں سب پڑھ چکے۔ بعض کو بار بار پڑھا کرتے اور اس کے

ما وہ بھی نہ معلوم کتنی کتابیں پڑھیں۔ ۱۲ لاکھ فتوؤں کے سوالات پڑھنا سمجھنا، ایک لاکھ خطوط پڑھنا ان میں اکثر تین کمی صفحات کے، پھر ان کے جوابات لکھنا۔ لاکھوں نہ سبھی تو ہزار بارا مریدوں کی تربیت، بزراروں غیر مسلموں کو مسلمان کرنا، ماشاء اللہ ۱۲ بچوں کی تعلیم و تربیت، ۱۳ صاحبزادوں اور صاحبزادیوں کی شادی کرنا^❶ اور ۱۴ اسمدھیانوں کو سنبھالنا اپنے دھیال، نخیال اور ۱۵ سرداروں کے رشته داروں کو نبھانا۔ ہم عصر علماء، مشائخ سے تعلق قائم رکھنا۔ اتفاقیات میں شرست کرنا، عبادات، ریاضات، مجاہدات، صاحبزادگان کی تعلیم کی نگرانی جب وہ مدرسہ میں داخل ہو گئے تو امتحان کی تیاری کرنا، نوٹس بنایا کر دینا، صاحبزادیوں کی دینی تعلیم۔ پھر پوتیاں بڑی ہو گئیں ان کی تعلیم و تربیت کرنا، شاگردوں کو پڑھانا۔ احترجس زمانے میں پڑھتا تھا حضرت علیہ الرحمہ کی عمر شریف ۸۰ کے لگ بھک ہو گئی۔ بظاہر محال نظر آتا ہے مگر اللہ تعالیٰ کی قدرت سے کیا بعید ہے کہ وہ ایک شخص میں اتنی خوبیاں جمع کر دے۔

ولیس علی اللہ بمستکیر
ان يجمع العالم في واحد



❶ دو ساچہ اور جوان انوارے انتقال فرما گئے ایک صاحبزادی کی شادی حضرت کے وصال کے بعد ہوئی۔
مظہری

دُنیا سے بے رغبتی

(رَدِّیٰ کی ٹوکری)

حضرت علیہ الرحمہ کے پاس روزانہ کافی خطوط آتے تھے۔ ان کے جواب لکھ کر یہ فارغ شدہ خطوط رَدِّیٰ کی ٹوکری میں ڈال دیئے جاتے تھے۔ پھر ہر جمعرات کو یہ خطوط گھر لے جا کر جلا دیئے جاتے تھے۔ ان میں بعض شادی کا رد اور دیگر تقریبات کے دعوت نامے بھی ہوتے تھے۔ بادشاہوں کے دعوت نامے خواہ تحریری ہوں یا زبانی سب کا ٹھکانہ رَدِّیٰ کی ٹوکری تھا۔ لوگ جن تقریبات میں شرکت کے لئے نہ معلوم کیا کیا جتن کرتے ہیں ان کی حضرت علیہ الرحمہ کی نگاہ میں کوئی وقت نہ تھی۔ بلکہ دنیا کی جن سرفرازیوں اور آسائشوں کی خاطر لوگ ایمان و عزت کی بازی لگادیتے ہیں، حضرت علیہ الرحمہ ان پر نگاہ بھی نہ ڈالتے، ہاں اکثر ان سے بچنے کی کوشش فرماتے تھے۔ دنیا سے بے نیازی ہر قول و عمل سے ظاہر ہو جاتی ہے۔

رَدِّیٰ کی ٹوکری میں سے نکالے ہوئے چند دعوت نامے پیش ہیں۔ ان کے بارے میں جناب پروفیسر ڈاکٹر محمد مسعود احمد صاحب مدظلہ نے احقر کو بتایا "ایک بار رَدِّیٰ کی ٹوکری میں کانڈات نکال کر جلانے جانے تھے کہ میری نگاہ ایک دعوت نامے پر پڑی۔ یہ حکومت کی طرف سے تھا۔ معا خیال آیا کہ ایسے تاریخی نوعیت کے دعوت نامے جلانے نہیں چاہئیں، پھر اس کا خیال رکھتا تھا۔" یہ سلسلہ تھوڑے عرصہ قائم رہا، پھر موصوف پاکستان تشریف لے آئے۔ نہ معلوم اس خیال کے دل میں آنے سے پہلے اس نوعیت کے کتنے

دعوت نامے جل چکے ہوں گے۔ اور بعد میں بھی جلتے رہے ہوں گے۔
ہندوستان کے پہلے گورنر جنرل لارڈ ماونٹ بیشن ”ارل آف برما“ کی الوداعی
پارٹی میں شرکت کے دعوت نامے، چاننا کے سفارت خانہ کا دعوت نامہ، ایوانِ صدر کی
تقریبات، صدر اول کا تقریر وغیرہ۔

جب کسی نے یاد دلایا کہ آج آپ نے ہندوستان کے پہلے صدر کی تقریب کے
سلسلہ میں منعقد ہونے والی تقریب میں شرکت فرمائی ہے تو حضرت علیہ الرحمہ نے فرمایا:
”جس حکومت میں مسلمانوں کے ساتھ ظلم روکھا جائے اس کی
خوشیوں میں شرکت کے لئے دل گوارہ نہیں کرتا۔“
اور آپ نے شرکت نہیں کی یہ غیرت اسلامی تھی۔ افسوس تمام کھدر پوش
مسلمانوں نے جمیعہ العلماء ہند کے مولویوں نے خوشی خوشی شرکت کی اور اس اعزاز پر
نازاں تھے۔

اس طرح ۱۹۲۵ء میں جب حج بیت اللہ کے لئے تشریف لے گئے۔ اس دور
میں یہ دستور تھا بادشاہ سلامت ہر ملک کے بعض منتخب حجاج کرام کی ایک دعوت کرتے تھے۔
بڑے بڑے علماء سفارشیں تلاش کرتے تھے کہ دعوت میں شرکت ہو جائے، بادشاہ کے ساتھ
ہم طعامی کا شرف مل جائے۔ حضرت علیہ الرحمہ کو ہندوستان کی عظیم المرتبت شخصیت کی
حیثیت سے بلا یا گیا۔ حضرت علیہ الرحمہ نے جواب دے دیا:

”جس کو دین و دنیا کے شہنشاہ کے دربار میں حضوری میسر آجائے
اے کسی اور دربار میں جانے کی حاجت نہیں ہے۔“

اور ہندوستان کی سب سے بڑی ریاست کے تاجدار نواب میر عثمان علی خاں
آصف جاہ ہفتہم کی یہ آرزو کہ حضرت علیہ الرحمہ ان کی خدمت میں حاضر ہو جائیں، نواب

صاحب کے دل میں رہ گئی۔ اور انہیں پتہ چل گیا کہ دین کے بادشاہ کے سامنے دنیا کے بادشاہ کی کوئی حیثیت نہیں۔ بادشاہوں کی خواہشیں حضرت کی ردی کی ٹوکری میں پڑی رہتی ہیں۔ اس واقعہ کا تاریخی پس منظر ہے جو مختلف اخبارات و رسائل میں شائع ہو چکا ہے۔

والی حیدر آباد کن نواب میر عثمان علی خاں آصف جاہ ہفتہم حضرت خواجہ نظام الدین سلطان الاولیاء قدس اللہ سرہ العزیز سے عقیدت رکھتے تھے اور زیارت و حاضری کی غرض سے دہلی آتے تھے۔ حضرت خواجہ حسن نظامی سے گہر اعلق ہو گیا تھا۔ خواجہ صاحب علام، و فضلا، اور خاص حضرات کو نواب سے ملواتے تھے۔ نواب صاحب بعض حضرات کے لئے وظائف جاری فرمادیتے یا خسروانہ بخشش فرمادیتے تھے۔ جب مسجد جامع شاہ جہانی کے امام صاحب کے لئے ۵۰۰ روپے ماہانہ نواب صاحب نے مقرر فرمایا تو خواجہ حسن نظامی نے خواہش کی کہ حضرت علیہ الرحمہ کے لئے بھی یہ وظیفہ منظور ہو جائے تو شاہانہ انداز سے حضرت علیہ الرحمہ بس فرمائیں گے۔ اس وقت پانچ سوروپے میں تقریباً دس تو لے سونا آ جاتا تھا اتنی بڑی رقم ماہانہ بڑی بات تھی۔ خواجہ صاحب نے ڈرتے ڈرتے حضرت علیہ الرحمہ سے کہا کہ:

”نواب صاحب کو درخواست دینے کے لئے آپ سے کہنے کی ہمت نہیں پڑتی۔ آپ نواب صاحب کے لئے دو چار دعا یہ جملے لکھ دیں تو ۵۰۰ روپے آپ کے لئے بھی مقرر ہو جائیں۔“

حضرت نے فرمایا ”الحمد للہ! میرا گزارہ بخیر و خوبی ہو جاتا ہے مجھے ضرورت نہیں۔ ایک روز خواجہ صاحب تشریف لائے اور عرض کیا کہ ”نواب صاحب نے آپ کو مدعو کیا ہے آپ کو چلنا ہوگا۔“ حضرت نے پوچھا ”کیوں؟“ تو خواجہ صاحب نے کہا ”میں وعدہ کر آیا ہوں۔“ حضرت علیہ الرحمہ نے فرمایا ”آپ سے کس نے کہا تھا کہ وعدہ کر

آئیں؟، اور حضرت علیہ الرحمہ تشریف نہیں لے گئے بلکہ فرمایا کہ ”فقیر کو ملاقات کی ضرورت نہیں نواب صاحب کو ضرورت ہو تو فقیر کے غریب خانہ پر تشریف لے آئیں۔“ اس واقعہ کے عینی شاہد حضرت پروفیسر ڈاکٹر محمد سعید احمد صاحب دامت برکاتہم ہیں جو اس وقت حضرت قبلہ سے عربی پڑھ رہے تھے۔

ایک بار نواب موصوف نے حضرت قبلہ کو بعض شرعی مسائل پر گفتگو کے لئے بلوایا تو قاصد سے فرمایا: ”ضرورت نہیں ہے ان کو ہی آنا چاہیے۔“

اس واقعہ کا ذکر ملا حسین واحدی نے ماہنامہ ”ہمدرد“، کراچی کے شمارہ مارچ ۱۹۶۶ء میں کیا ہے۔


۱۹۳۶ء میں ہزار یکسیلنی میر عثمان علی خاں آصف جاہ ہفتم نظام حیدر آباد دی آئے تھے۔ خواجہ حسن نظامی ان سے دلی کے عوام دین کو ملوار ہے تھے۔ ایک دن خواجہ صاحب نے علماء و مشائخ کے واسطے مخصوص کیا، مفتی مظہر اللہ کے پاس بھی بلا و آگیا مفتی صاحب نے فرمایا:

”مجھے تو ملنے کی خواہش نہیں نظام مجھ سے ملتا چاہیں تو میرے ہاں تشریف لے آئیں۔“


ماہنامہ ”عقیدت“، نئی دہلی شمارہ جولائی اگست ۱۹۶۳ء میں حضرت علامہ اخلاق حسین دہلوی تحریر فرماتے ہیں:

”حضرت قبلہ کے حسن اخلاق کا وصف اگرچہ عام ہے اور ہر کوئی اپنی بساط کے مطابق فیض پاتا ہے لیکن ایسا بھی ہے کہ ہر کوئی آپ کی شفقت کو اپنے لئے مخصوص سمجھتا ہے مگر جن امراء میں تمکنت کا شائزہ بھی ہوان سے ملاقات میں خودداری کا وصف جلوہ گر رہتا ہے۔“


مکتبہ مظہری



مظہر القرآن



مکتبہ مظہری



حیرت اکبر



ذوق و دعا



ادارہ مظہر اسلام

ناموں مصطفیٰ



مذہبی احمد
مذہبی علیہ السلام

ادارہ مظہر اسلام

یشاق انبیاء



ادارہ مظہر اسلام

شیخگوڈا توحید



ادارہ مظہر اسلام

پڑدہ کاشرعی حکم

ادارہ مظہر اسلام

حیرت اکبر

ادارہ مظہر اسلام

ادارہ مظہر اسلام

حیرت اکبر



ادارہ مظہر اسلام، لاہور
اسلامی جمہوریہ پاکستان